

حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا:

«مَنْ آتَاهُ اللَّهُ مَالًا فَلَمْ يُؤَدِّ زَكَاتَهُ مُثَلَّ لَهُ يَوْمَ الْقِيَامَةِ شُجَاعًا أَقْرَعَ لَهُ زَبِيبَتَانِ يُطَوَّقُهُ يَوْمَ الْقِيَامَةِ ثُمَّ يَأْخُذُ بِهِ زِمَتِيهِ يَعْنِي بِشِدْقِيهِ ثُمَّ يَقُولُ: أَنَا مَالِكٌ أَنَا كَنْزُكَ» [بخاری: ۱۴۰۳]

”جس کو اللہ تعالیٰ نے مال دیا ہے اور وہ اس کی زکوٰۃ نہیں دیتا تو قیامت کے دن اس کے مال کو ایک بہت ہی زہریلے اور گنجنے سانپ (جس کی آنکھوں کے پاس دو سیاہ نقطے ہونگے) کی شکل میں ڈھال دیا جائے گا اور اسے اس کی گردن کا طوق (ہار) بنا دیا جائے گا وہ اس کی باچھین پکڑے گا اور کہے گا میں تیرا مال ہوں میں تیرا خزانہ ہوں۔“

نیکوں کو برباد کرنے والے چند اعمال

نیک اعمال کی دین میں بہت فضیلت ہے اور اللہ تعالیٰ نے نیک اعمال کرنے والوں کے لیے جنت کی خوشخبری دی ہے جیسا کہ اللہ تعالیٰ نے فرمایا:

﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا﴾ [الکہف: ۱۰۷]

”جو لوگ ایمان لائے اور انہوں نے کام بھی اچھے کئے یقیناً ان کے لیے الفردوس کے باغات کی مہمانی ہے۔“

لیکن جنت اس وقت ملے گی جب ہم نیک اعمال کرنے کے بعد اس کی حفاظت بھی کریں گے کیونکہ چند ایسے برے اعمال ہیں جن کے کرنے سے نیک اعمال سب برباد ہو جاتے ہیں بہت سارے مسلمان نیکیاں کماتے جاتے ہیں اور ساتھ ہی ایسے اعمال میں مبتلا ہو جاتے ہیں جو ان کی نیکیوں کو گھن کی طرح کھا رہے ہوتے ہیں۔ وہ اعمال مندرجہ ذیل ہیں:

①.....شرک: اللہ تعالیٰ نے فرمایا: ﴿وَلَقَدْ أَفْجَىٰ إِلَيْكَ وَالْأَنبِيَاءِ مِنَ الَّذِينَ مِنْ قَبْلِكَ لَمَّا أَشْرَكْتَ لَيَعْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ [الزمر: ۲۵] ”یقیناً تیری طرف بھی اور تجھ سے پہلے کے تمام نبیوں کی طرف بھی وحی کی گئی ہے کہ اگر تو نے شرک کیا تو بلاشبہ تیرا عمل ضائع ہو جائے گا اور بالیقین تو نقصان میں رہ جاؤ گے۔“

②.....اللہ اور اس کے رسول کی اطاعت کو چھوڑنا: اللہ تعالیٰ نے فرمایا: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ [محمد: ۳۳] ”اے ایمان والو! اللہ کی اطاعت کرو اور رسول ﷺ کی سنت کے مطابق نہ تو وہ عمل رائیگاں اور برباد ہے۔ آیت سے معلوم ہوتا ہے کہ عمل کتنا ہی اچھا ہو لیکن وہ عمل اللہ اور اس کے رسول ﷺ کی سنت کے مطابق نہ تو وہ عمل رائیگاں اور برباد ہے۔“

③.....دنیا سے محبت: اللہ تعالیٰ نے ارشاد فرمایا: ﴿مَنْ كَانَ يُرِيدُ الْحَيَاةَ الدُّنْيَا وَزَيَّنَتْهَا نُوفَ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ. أُولَٰئِكَ الَّذِينَ لَيْسَ لَهُمْ فِيهَا حِرَّةٌ إِلَّا النَّارُ وَحَبِطَ مَا صَنَعُوا فِيهَا وَبِطْلٌ مِمَّا كَانُوا يَعْمَلُونَ﴾ [ہود: ۱۵-۱۶]

”جو شخص دنیا کی زندگی اور اس کی زینت پر فریفتہ ہونا چاہتا ہو ہم ایسوں کو ان کے کل اعمال (کا بدلہ) یہیں بھر پور پہنچا دیتے ہیں اور یہاں انہیں کوئی کمی نہیں کی جاتی۔ ہاں یہاں وہ لوگ ہیں جن کے لیے آخرت میں سوائے آگ کے اور کچھ نہیں اور جو کچھ انہوں نے یہاں کیا ہوگا وہاں سب اکارت ہے اور جو کچھ ان کے اعمال تھے سب برباد ہونے والے ہیں۔“

④.....صدقہ خیرات کے بعد احسان جتلا نا اور اذیت پہنچانا: اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَبْطِلُوا صِدْقَاتِكُمْ بِالْمَنِّ وَالْأَذَىٰ﴾ [البقرة: ۲۶۴] ”اے ایمان والو! اپنی خیرات کو احسان جتلا کر اور ایذا پہنچا کر برباد نہ کرو۔“

⑤.....نبی کی آواز پر اپنی کوبلند کرنا: اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ﴾ [الحجرات: ۲] ”اے ایمان والو! اپنی آوازیں نبی کریم ﷺ کی آواز سے اوپر نہ کرو اور نہ ان سے اونچی آواز سے بات کرو جیسے آپس میں ایک دوسرے سے کرتے ہو، کہیں ایسا نہ ہو کہ تمہارے اعمال غارت ہو جائیں اور تمہیں خبر بھی نہ ہو“

⑥.....حسد کرنا: سیدنا ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا: ((إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ)) [ابوداؤد: ۴۹۰۳] ”حسد سے بچو اس لیے کہ حسد نیکیوں کو اس طرح کھا جاتا ہے جس طرح آگ ایندھن کو۔“

[ابوعمار عبدالرحمن بلتستانی]

فہرست

1		جواہر پارے ❊
2		کلمہ طیبہ ❊
5	(ملک عصمت اللہ)	اداریہ ❊
7	(غلام مصطفیٰ ظہیری)	ارکان اسلام ❊
12	(حافظ صلاح الدین یوسف)	رسومات و بدعات ❊
17	(محمد رمضان یوسف)	تاریخ و وقائع ❊
23	(فضل اکبر کشمیری)	مقام رسالت ❊
28	(محمد سلیم چنیوٹی)	معاشرتی مسائل ❊
30		تبصرہ کتب ❊
32		فہرست کتب ❊
35		شعر و ادب ❊

فہرست کتب

اللہ تعالیٰ کی رحمت کے مستحق لوگ

﴿الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ﴾ [البقرة: ۱۵۶-۱۵۷]

”جنہیں جب کبھی مصیبت آتی ہے تو کہہ دیا کرتے ہیں کہ ہم تو خود اللہ تعالیٰ کی ملکیت ہیں اور ہم اسی کی طرف لوٹنے والے ہیں، ان پر ان کے رب کی نوازشیں اور رحمتیں ہیں اور یہی لوگ ہدایت یافتہ ہیں۔“

تعزیت کی فضیلت

حضرت عمرو بن حزم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَامِنْ مُّؤْمِنٍ يُعْزِي أَخَاهُ بِمُصِيبَةٍ إِلَّا كَسَاهُ اللَّهُ سُبْحَانَهُ مِنْ حُلِّ الْكَرَامَةِ يَوْمَ الْقِيَامَةِ» [ابن ماجہ: ۱۶۰۱]

”جو مومن مصیبت کے وقت اپنے بھائی سے تعزیت کرتا ہے تو اللہ تعالیٰ اسے قیامت کے دن اعزاز و اکرام کی پوشاک پہنائے گا۔“

مصیبت کے وقت پڑھنے کی دعا

حضرت ام سلمہ رضی اللہ عنہا فرماتی ہیں: کہ میں نے نبی صلی اللہ علیہ وسلم سے سنا آپ صلی اللہ علیہ وسلم فرماتے تھے کہ جو شخص مصیبت کے وقت یہ دعا پڑھے گا اللہ

تعالیٰ اس دعا کی برکت سے اسے اس مصیبت و نقصان کے عوض اس سے بہتر چیز عطا فرمادے گا:

«إِنَّا لِلَّهِ وَإِنَّا إِلَيْهِ رَاجِعُونَ. اللَّهُمَّ اجْزِلْنِي فِي مُصِيبَتِي وَأَخْلِفْ لِي خَيْرًا مِنْهَا.» [مسلم: ۹۱۸]

”ہم تو خود اللہ تعالیٰ کی ملکیت میں ہیں اور ہم اسی کی طرف لوٹنے والے ہیں اے مجھے میری مصیبت میں اجر عطا فرما اور مجھے بدلے میں اس سے بہتر عطا کر۔“

سوات کا امن معاہدہ

ملک عصمت اللہ

اداریہ

بعد از خرابی بسیار بالآخر صوبہ سرحد کی حکمران جماعت..... اے۔ این۔ پی..... اور نفاذ شریعت محمدی کے امیر صوفی محمد اور تحریک طالبان کے سربراہ مولوی فضل اللہ کے درمیان سوات میں امن کا معاہدہ طے پا گیا جس کے نتیجے میں سوات میں بھگدڑ اور فسادات ختم ہو گئے۔ سرکاری دفاتر اور بازار کھل گئے کالجوں اور سکولوں میں تعلیمی سلسلہ بحال ہو گیا۔ سڑکوں اور بازاروں میں چہل پہل نظر آنے لگی۔ لوگوں کے چہرے خوشی اور بشارت سے کھل اٹھے۔ اس معاہدے کی رو سے سوات میں شریعت کے نفاذ اور عدل و انصاف کرنے والی قاضی عدالتوں کی بحالی سرفہرست ہیں۔

اس معاہدے پر ایوان صدر کے ترجمان جناب فرحت اللہ بابر نے اطمینان کا اظہار کیا اور فرمایا کہ ”سوات میں آئینی معاہدہ اور نفاذ شریعت ریگولیشن کا اعلان غیر آئینی نہیں۔ اس کا نفاذ آئین کے آرٹیکل 6 کی شق نمبر 3 کے تحت ہوا ہے۔ ریگولیشن کے نفاذ کے لئے ٹائم فریم اس وقت تک نہیں دیا جاسکتا جب تک مسودہ صدر کے پاس نہیں آ جاتا۔ صدر شریعت ریگولیشن کے اس مسودے کی منظوری دیں گے جس کے بعد گورنر سرحد نفاذ کا نوٹیفکیشن جاری کریں گے اور تب وہ قانون سمجھا جائے گا۔“ [روزنامہ ایکسپریس۔ 20 فروری 2009]

بعد ازاں قومی سلامتی کمیٹی کے سربراہ جناب رضاربانی نے بھی اس معاہدے کو پارلیمان کی متفقہ قرارداد کی روح کے مطابق قرار دیا اور کمیٹی کو یقین دلایا کہ سوات میں ہونے والے معاہدے پر بھی عمل درآمد یقینی بنایا جائے گا۔ بعد میں یہ معاہدہ تصدیقی دستخطوں کے لئے صدر کو بھیجا دیا گیا بقول وزیر اعلیٰ سرحد اور صدر زرداری بھی اس معاہدے پر متفق ہیں۔ پاک فوج نے بھی معاہدے کا احترام کرنے کا یقین دلایا۔

ہونا تو یہ چاہیے تھا کہ ایوان صدر میں معاہدے کا مسودہ وصول ہوتے ہی صدر اس پر دستخط فرما کر اسے باقاعدہ قانون کی شکل دے دیتے لیکن معاملہ اس کے برعکس ہوا۔ صدر نے معاہدے کے مسودے پر دستخط نہ فرما کر اس کو تعویق و التواء میں ڈال دیا اور معاہدے پر دستخطوں کے لئے ایک نئی شرط کا اضافہ کر دیا کہ معاہدے پر دستخط سوات میں ”مکمل“ امن بحالی پر ہی کئے جائیں گے۔ اسی سبب امن معاہدہ تاحال قانونی شکل اختیار اور قاضی عدالتوں کو ”قانونی اختیار“ نہیں مل سکا اور فیصلوں کو وہ قوت نافذہ نہ مل سکی جو فیصلوں کے نفاذ کے لئے لازم ہوتی ہے۔ اس صورت حال پر صوفی محمد نے عدم اطمینان کا اظہار کیا اور کہا کہ اس معاہدے پر فوری عمل درآمد نہ ہوا تو امن کمپ ختم کر کے معاہدے سے علیحدہ ہو جائیں گے۔

حکومت کے مسلسل ٹال مٹول کے نتیجے میں اگلے روز ہی یہ خبر مل گئی کہ صوفی محمد سوات میں قائم امن کمپ احتجاجاً بند کر کے سوات سے نکل گئے ہیں۔ انہوں نے الزام لگایا کہ صدر زرداری اس معاہدہ کی راہ میں روڑے اٹھا رہے ہیں اور اگر دوبارہ خون خرابا ہوا تو اس کی ذمہ دار حکومت ہوگی۔ سرحد حکومت نے اس معاملے کی نزاکت محسوس کرتے ہوئے صوفی محمد سے ملاقات کے لئے ایک نمائندہ وفد بھیجا لیکن صوفی محمد نے یہ کہہ کر وفد سے ملاقات کرنے سے انکار کر دیا کہ جب تک صدر عدل ریگولیشن پر دستخط نہیں کرتے ملاقات نہیں کروں گا۔

صدر زرداری نے یہ معاہدہ بحث کے لیے پارلیمنٹ میں بھیجا دیا۔ پارلیمنٹ نے اسے ایک ہی دن میں پاس کر کے صدر کو دستخطوں کے لیے واپس بھیج دیا اور آخر کار صدر نے اس پر دستخط ثبت کر دیئے۔ وَمَا كَاذُوْنَ يَفْعَلُوْنَ، ہماری سیاسی جماعتوں کا آخر نمٹنے کیا ہے؟ اس کے لیے ہمیں حکمران، سیاسی جماعتوں کے رویے اور کردار کا جائزہ لینا ہوگا۔

سرحد میں حکمران جماعت..... اے۔ این۔ پی کے بارے میں یہ بات ڈھکی چھپی نہیں کہ وہ لادینی نظریات کی حامل جماعت ہے تاہم اس کا رویہ بہت حد تک جمہوری ہے۔ اسی نے سواتی عوام کے نفاذ شریعت کے مطالبے کے سامنے سر جھکا دیا اور سوات میں امن کی بحالی کے لئے تحریک نفاذ شریعت اور مقامی طالبان کے ساتھ معاہدہ کرنے میں کامیاب ہو گئی۔ لیکن صدر کے معاہدے پر دستخط نہ کرنے کی وجہ سے وہ سواتی عوام اور مرکزی حکومت کے درمیان سینڈ وچ بن کے رہ گئی ہے۔ اس نے معاہدہ پر دستخط کرنے کے لئے صدر سے بار بار درخواست کی لیکن وہاں زمین جلد نہ جبد گل محمد والا معاملہ نظر آتا رہا۔ ایسا کیوں ہوا؟ اس کے لئے ہمیں پاکستان پیپلز پارٹی کی تخلیق کے فلسفے پر ایک نگاہ ڈالنی ہوگی۔ یہ فلسفہ تین نکات پر مبنی ہے۔ اسلام ہمارا مذہب ہے جمہوریت ہماری سیاست ہے سوشل ازم ہماری معیشت ہے۔

پاکستان پیپلز پارٹی اسلام کو مذہب تو تسلیم کرتی ہے لیکن اسلام کے ”دین“ ہونے کا عملاً اعتراف نہیں کرتی۔ مذہب کے مقابلے میں دین ایک جامع اصطلاح ہے جو زندگی کے ہر پہلو پر محیط ہے جب کہ مذہب کو انفرادی معاملہ اور صرف عبادات تک محدود کہا جاتا ہے اور اس کا اجتماعی معاملات سے کوئی سروکار نہیں ہوتا۔ یہ نظریہ وہی ہے جو مغرب کا اپنے مذہب کے بارے میں ہے۔ اس لئے یہ پارٹی معاشرتی معاملات میں آزاد روی کی قائل ہے۔ اس لئے اس کے نزدیک زبانی یا تحریری وعدے ”قرآن وحدیث“ نہیں ہوتے اور نہ ہی ان کی کوئی قانونی حیثیت ہوتی ہے اس لئے وعدوں اور معاہدوں سے پھر جانا اس کے لیے کوئی اتنی اہم بات (پرابلم) نہیں، اس کے اس رویے نے اسے کہیں کا نہیں چھوڑا۔ کوئی اس کے وعدوں اور معاہدوں پر اعتبار نہیں کرتا۔ اس کے ساتھ معاہدہ کرنے سے پہلے فریق ثانی گارنٹر (ضامن) طلب کرتا ہے۔ کہیں ایسا نہ ہو جائے کہ اے این پی کسی ضمانت کے بغیر معاہدہ کر کے پھنس جائے جہاں تک اس کی سیاست..... جمہوریت..... کا تعلق ہے لوگ گذشتہ ایک سال سے اس کا مشاہدہ کر رہے ہیں۔ یہ جماعت عوام کو طاقت کا سرچشمہ سمجھنے کے باوجود عوام کی بات اس وقت تک نہیں سنتی جب تک کہ وہ سڑکوں پر نہ نکل آئے، گویا اس کا رویہ جمہوری کم اور آمرانہ زیادہ ہے۔ اسی لئے وہ نہ صرف ایک آمر کی پالیسیوں کو اب تک گلے لگائے ہوئے ہے بلکہ آمر کو تحفظ بھی فراہم کئے ہوئے ہے۔ اس کے اس رویے کے باعث اس کی نگاہ میں نہ تو عوامی مطالبے کی کوئی حیثیت ہے اور نہ کسی وعدے اور معاہدے کی۔

امریکہ اس امن معاہدے سے سخت پریشان ہے۔ حال ہی میں پاکستان میں آنے بلکہ نازل ہونے والے امریکی نمائندے ہالبروک نے اپنے ایک بیان میں اس امید کا اظہار کیا ہے کہ پاکستان سوات کے امن معاہدے کو منسوخ کر دے گا۔ یہ محض امید کا اظہار نہیں بلکہ یہ ایک مبلغ کنایہ ہے جس کے ذریعے پاکستان کے حکمرانوں کو گائیڈ لائن دی گئی ہے۔ امریکہ کسی طور نہیں چاہتا کہ پاکستان میں امن وامان قائم ہو۔ بلکہ اس کی ہمیشہ سے یہ خواہش رہی ہے کہ پاکستان میں انتشار و خلفشار رہے اور وہ اس کو آڑ بنا کر پاکستان کے ایٹمی اثاثوں تک رسائی پاسکے۔

رہے امریکی حواری تو انہوں نے امریکہ کی ابروئے چشم کا اشارہ پاتے ہی اس معاہدے کو سبوتاژ کرنے کی سر توڑ کوششیں شروع کر دی تھیں۔ اس سلسلے کی ایک کڑی وہ تنازعہ اور جعلی وڈیو ہے جس میں سوات میں ایک لڑکی کو طالبان کی طرف سے کوڑے مارتے دکھایا گیا ہے اس پر ان کے خلاف پروپیگینڈے کا وہ طوفان اٹھایا گیا کہ الامان والحفیظ۔ جب کہ ڈرون حملوں پر کسی نے چون نہیں کی نہ جانے کیوں! جس سے مقصود یہ ہے کہ پاکستان کے کسی علاقے میں شرعی قوانین نافذ نہ ہو سکیں کیوں کہ امریکہ اور اس کے حواری اس سے سخت خوفزدہ ہیں۔

مولانا فضل الرحمن بہ القابہ نے اپنے ایک بیان میں یہ کہہ کر کہ سوات میں نفاذ شریعت سے پاکستان کے باقی علاقوں میں شریعت کے نفاذ کی راہ ہموار ہوگی پاکستانی حکمرانوں، امریکہ اور اس کے حواریوں کے خوف میں مزید اضافہ کر دیا ہے۔ معلوم نہیں کہ مولانا فضل الرحمن نے واقعتاً پاکستان کے خوشگوار مستقبل کی نوید دی ہے یا حسب معمول ایک پھلجڑی چھوڑ کر حکومت پاکستان کو گائیڈ لائن دی ہے کہ سوات میں ہرگز شریعت نافذ نہ کرنا ورنہ پورے پاکستان میں شریعت نافذ کرنا پڑے گی۔ مولانا کی کیفیت کچھ ایسی ہے کہ صاف چھپتے بھی نہیں اور کھل کے سامنے آتے بھی نہیں ہاں البتہ ایم کیو ایم کھل کر امریکا کی پالیسیوں کی حمایت کر کے اپنا وزن امریکی پلڑے میں ڈالنے کی کوشش کر رہی ہے تاکہ حق نمک بھی ادا ہو جائے اور بوقت ضرورت کام بھی آجائے۔

نمازوں کے بعد کے اذکار

تحریر: غلام مصطفیٰ ظہیر، امن پوری

⑭ عن ابن عمر أن رجلا رأى فيما يرى النائم قيل له: بأى شىء أمركم نبيكم صلى الله عليه وسلم؟ قال: أمرنا أن نسبح ثلاثا وثلاثين، و نحمده ثلاثا وثلاثين، ونكبر أربعاً وثلاثين فتلك مائة. قال سبحوا خمسا وعشرين، واحمدوا خمسا وعشرين، وكبروا خمسا وعشرين، وهللوا خمسا وعشرين فتلك مئة فلما أصبح ذكر ذلك للنبي ﷺ فقال رسول الله ﷺ أفعلوا كما قال الانصاري.

”سیدنا ابن عمر رضی اللہ عنہما سے روایت ہے کہ ایک آدمی نے خواب دیکھا، اسے خواب میں کہا گیا، تمہارے نبی نے تمہیں کس چیز کے بارے میں حکم دیا ہے، اس نے کہا آپ نے ہمیں ۳۳ بار ”سُبْحَانَ اللَّهِ“، ۳۳ بار ”الْحَمْدُ لِلَّهِ“، اور ۳۴ بار ”اللَّهُ أَكْبَرُ“ کہنے کا حکم دیا ہے۔ یہ پورا سو ہے، آپ نے فرمایا ۲۵ بار ”سُبْحَانَ اللَّهِ“، ۲۵ بار ”الْحَمْدُ لِلَّهِ“، ۲۵ بار ”اللَّهُ أَكْبَرُ“ اور ۲۵ بار ”لَا إِلَهَ إِلَّا اللَّهُ“ کہو یہ پورا سو ہے۔ جب صبح ہوئی تو انہوں نے اس کا ذکر نبی کریم ﷺ سے کہا، تو آپ ﷺ نے فرمایا: ایسے کہا کرو جیسے انصاری کہہ رہا ہے“ [السنن المجتبى للنسائي: ۱۳۵۲، السنن الكبرى للنسائي: ۱۲۷۴، الدعاء للطبراني: ۷۳۰، مسند السراج: ۸۸۱ تحقیق شیخ ارشاد الحق اثری، وسندہ صحیح]

⑮ سیدنا عبداللہ بن عمرو بن عاص سے روایت ہے کہ رسول اللہ ﷺ نے فرمایا:

”خصلتان لا يحصيها عبد الا دخل الجنة، وهما

يسير، ومن يعمل بهما قيل، يسبح الله احدكم في دبر كل صلاة عشرا، ويحمد عشرا، يكبره عشرا، فتلك خمسون ومائة باللسان، والف وخمسمائة في الميزان واذا أوى الى فراشه يسبح ثلاثا وثلاثين، ويحمد ثلاثا وثلاثين، ويكبر أربعاً وثلاثين، فتلك مائة باللسان وألف في الميزان، قال رسول الله صلى الله عليه وسلم فأبكم يعمل في يوم وليلة ألفين وخمسمائة سيئة؟

قال عبداللہ ابن عمرو رضی اللہ عنہ ورأيت رسول الله لعقدهن بيده، قال: فقيل يا رسول الله وكيف لا يحصيها؟ قال: ياتي احدكم الشيطان، وهو في صلاته فيقول: اذكر كذا واذا ذكر كذا، ويأتيه عند منامه فينومه“

”دوا ایسے (خوبی والے) کام ہیں، جو بھی (موجود متقی) انسان ان کی حفاظت و نگہداشت کرے گا، (یعنی باقاعدگی سے ان پر عمل پیرا ہوگا) وہ جنتی ہے، وہ کام بھی آسان ہیں، مگر ان پر عمل پیرا ہونے والے تھوڑے ہیں، جو کوئی تم میں سے ہر نماز کے بعد دس بار ”سُبْحَانَ اللَّهِ“، دس بار ”الْحَمْدُ لِلَّهِ“، اور دس بار ”اللَّهُ أَكْبَرُ“ کہے گا، یہ زبان پر گنتی کے اعتبار سے ایک سو پچاس ہیں، اور میزان (ترازو) میں نیکیوں کے اعتبار سے پندرہ سو ہیں جب سونے کے لیے بستر پر لیٹے، ۳۳ بار ”سُبْحَانَ اللَّهِ“، ۳۳ بار ”الْحَمْدُ لِلَّهِ“، اور ۳۴ بار ”اللَّهُ أَكْبَرُ“ کہے، یہ زبان پر سو ہیں،

میزان میں ایک ہزار ہیں، رسول اللہ ﷺ نے فرمایا: کون ہے جو دن رات میں پچیس سو گناہ کرتا ہے؟ سیدنا عبد اللہ بن عمر رضی اللہ عنہ نے عرض کی میں نے دیکھا رسول اللہ ﷺ یہ بات اپنے ہاتھ مبارک پر شمار کر رہے تھے۔

۱۶..... صرہ کہتے ہیں کہ رسول اللہ ﷺ سے کہا گیا، اے اللہ کے رسول! کوئی کیسے ان کی حفاظت و نگہداشت نہیں کر سکے گا؟ فرمایا: وہ حالت نماز میں ہوگا، شیطان اس کے پاس آکر کہے گا فلاں فلاں بات یاد کرو، (وہ یہ ذکر بھول جائے گا پندرہ سو نیکیوں سے محروم ہو جائے گا) سوتے وقت اس کے پاس آکر سلا دے گا، (وہ ہزار نیکیوں سے ہاتھ دھو بیٹھے گا اس طرح پچیس سو نیکیوں کی محرومی کا سامنا کرنا پڑے گا)۔ [مسند الامام احمد: ۲/۶۱، ۱۶۰، ۲۰۵، مسند الحمیدی: ۵۸۳، ابوداؤد: ۱۵۰۲، ۵۰۶۵، ابن ماجہ: ۹۲۶، ترمذی: ۳۲۱۰، ۳۲۱۱، ۳۲۸۶، نسائی: ۱۳۳۹، وسندہ حسن] اس حدیث کو امام ترمذی نے ”حسن صحیح“ امام ابن حبان [۲۰۱۲، ۲۰۱۸۔ واللفظ لہ] اور حافظ ابن حجر ”متاجر الافکار“ [۲/۲۶۶] نے ”صحیح“ کہا ہے۔ حافظ نووی نے اس کی سند کو ”صحیح“ کہا ہے۔

[الاذکار: ۱/۲۰۵ بتحقیق سلیم الہلالی]

۱۷..... سیدنا علی رضی اللہ عنہ سے روایت ہے کہ رسول اللہ ﷺ نے جب آپ کی شادی سیدہ فاطمہ رضی اللہ عنہا سے کی تو ان کو جہیز میں ایک چادر، ایک عدد کھال کا تکیہ جس میں کھجور کے درخت کی چھال بھری ہوئی تھی، دو چکیاں، ایک مشکیزہ اور دو مٹی کے گھڑے دیے، ایک دن سیدنا علی رضی اللہ عنہ نے سیدہ فاطمہ رضی اللہ عنہا سے فرمایا میں نے کنویں سے ڈول نکالا، جس سے میرے سینے میں درد ہو گیا ہے، اللہ تعالیٰ نے آپ کے والد گرامی کو (مال غنیمت میں) قیدی عطا کیے ہیں، آپ جابیئے آپ سے خادمہ کا سوال کیجئے، تو سیدہ فاطمہ رضی اللہ عنہا کہنے لگیں، اللہ کی قسم! چکی پینے سے میرے بھی ہاتھوں پر چھالے پڑ گئے ہیں، وہ نبی کریم ﷺ کے پاس آئیں، تو آپ نے ارشاد فرمایا، بیٹی کیسے آنا ہوا؟ تو انہوں نے کہا سلام عرض کرنے کے لیے آئی ہوں، شرم کے مارے آپ ﷺ سے خادمہ کا سوال نہ کر سکیں ویسے ہی واپس لوٹ گئیں، واپسی پر سیدنا علی رضی اللہ عنہ نے پوچھا، کیا بنا؟ کہنے

لگیں میں شرانگہ۔

بعد ازاں دونوں اکٹھے نبی کریم ﷺ کے پاس آئے، تو سیدنا علی رضی اللہ عنہ نے عرض گزاری کی کہ اے اللہ کے رسول! میں نے کنویں سے ڈول نکالا، جس سے میرے سینے میں درد ہو گیا، سیدہ فاطمہ رضی اللہ عنہا نے عرض کی کہ چکی پینے سے میرے بھی ہاتھ آبلہ پا ہو گئے ہیں، اللہ تعالیٰ نے آپ کو (مال غنیمت میں) قیدی عطا کیے ہیں، آسودہ حال کر دیا ہے، ہمیں بھی خادم عنایت کیجئے، رسول اللہ ﷺ نے (جواباً) فرمایا، اللہ کی قسم! ایسا نہیں ہو سکتا کہ میں تمہیں دے دوں، اور اصحاب صفہ کو نظر انداز کر دوں، وہ بے چارے بھوک سے ٹڈھال ہیں، میرے پاس ان پر خرچ کرنے کے لیے کچھ نہیں، میں ان قیدیوں کو بیچ کر ساری رقم ان پر خرچ کروں گا۔

سیدنا علی رضی اللہ عنہ اور سیدہ فاطمہ رضی اللہ عنہا دونوں (خالی ہاتھ) واپس لوٹ آئے، بعد ازاں نبی کریم ﷺ ان کے ہاں تشریف لے گئے، وہ دونوں ایک ہی چادر میں لیٹے تھے، وہ ان کے سر کو ڈھانپتی تو ان کے پاؤں ننگے ہو جاتے، پاؤں ڈھانپتی تو ان کے سر ننگے ہو جاتے، وہ دونوں اٹھنے لگے تو آپ ﷺ نے فرمایا: اپنی جگہ پر ٹھہرے رہو، پھر فرمایا، جس چیز کا آپ نے سوال کیا ہے، کیا میں تمہیں اس سے بہتر چیز کے بارے میں خبر نہ دوں؟ تو انہوں نے عرض کی، ہاں! کیوں نہیں، تو آپ ﷺ نے فرمایا یہ چند کلمات ہیں، جو مجھے جبرائیل امین علیہ السلام نے سکھائے ہیں، فرمایا آپ ہر نماز کے بعد دس بار ”سُبْحَانَ اللَّهِ“ دس بار ”اَلْحَمْدُ لِلَّهِ“ اور دس بار ”اَللّٰهُ اَكْبَرُ“ کہو، جب سونے کے لیے بستر پر لیٹوں تو ستر بار ”سبحان اللہ“ ستر بار ”الحمد للہ“ اور ستر بار ”اللہ اکبر“ کہو۔

سیدنا علی رضی اللہ عنہ فرماتے ہیں کہ اللہ کی قسم! جب سے میں نے یہ کلمات رسول اللہ ﷺ سے سنتے تب سے ان کو ترک نہیں کیا، ابن الکواء نے کہا یہ اذکار صفین والی رات بھی نہیں چھوڑے، سیدنا علی رضی اللہ عنہ نے فرمایا عراقیو! تم پر اللہ کی مار پڑے۔ میں صفین والی رات بھی ان کلمات کو پڑھے بغیر نہیں چھوڑا۔ [مسند الامام احمد: ۱/۱۰۴، ۱۰۶، ۱۰۷،

طبقات ابن سعد: ۸/۲۸، مشکل الآثار للطحاوی: ۴۰۹۹، وسندہ حسن]

امام حاکم نے اس حدیث کو ”صحیح الاسناد“ کہا ہے۔

[مستدرک حاکم: ۱۸۵/۲]

حافظ ھبشی فرماتے ہیں:

”وفیه عطاء بن السائب وقد سمع منه حماد بن سلمة قبل اختلاطه، وبقيّة رجاله ثقات۔“

[مجمع الزوائد: ۱۰/۱۰۰]

حافظ منذری فرماتے ہیں:

”واسنادہ جید، ورواته ثقات، وعطاء بن السائب ثقة، وقد سمع منه حماد بن سلمة قبل

اختلاطه۔“ [ترغیب: ۲۳۷۱]

۱۸..... ابو مروان رحمہ اللہ سے مروی ہے کہ کعب بن مالک نے ان کے لیے اللہ کی قسم کھائی، وہ اللہ جس نے موسیٰ علیہ السلام کے لیے سمندر کو پھاڑا تھا، یقیناً ہم تورات میں یہ بات پاتے ہیں کہ اللہ کے نبی داود علیہ السلام جب نماز سے پھرتے، تو یہ دعا پڑھتے تھے، کعب بیان کرتے ہیں کہ ان کو صہیب رحمہ اللہ نے بیان کیا کہ محمد صلی اللہ علیہ وسلم جب بھی نماز سے پھرتے، تو یہ دعائیہ کلمات پڑھتے تھے۔

”اَللّٰهُمَّ اَصْلِحْ لِيْ دِيْنِيْ الَّذِيْ جَعَلْتَهُ لِيْ عِصْمَةً وَاَصْلِحْ لِيْ دُنْيَايَ الَّتِيْ جَعَلْتَ فِيْهَا مَعَاشِيْ، اَللّٰهُمَّ اِنِّيْ اَعُوْذُ بِكَ بِرِضَاكَ مِنْ سَخْتِكَ وَاَعُوْذُ بِعَفْوِكَ مِنْ نَقْمَتِكَ وَاَعُوْذُ بِكَ مِنْكَ لَا مَانِعَ لِمَا اَعْطَيْتَ وَلَا مُعْطٰى لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ“

[نسائی: ۱۳۴۷، وسندہ حسن]

”اے اللہ! میرے دین کی اصلاح فرما، جسے تو نے میرے لیے (جہنم سے) بچاؤ کا ذریعہ بنایا ہے، میری دنیا کی درنگی فرما، جس میں تو نے میری معیشت کا سامان پیدا کیا ہے۔ اے اللہ! میں تیری رضا کے ساتھ تیری ناراضگی سے پناہ پکڑتا ہوں، تیری معافی کے ساتھ تیری سزا سے پناہ پکڑتا ہوں۔ میں تیرے قہر و عذاب سے تیری پناہ پکڑتا ہوں، تیری عطا میں کوئی

بندش نہیں ڈال سکتا، جسے تو نہ دے، اسے کوئی نہیں دے سکتا، تیرے سامنے کسی بخت والے کو اس کا بخت کچھ فائدہ نہیں دے سکتا۔“

اس حدیث کو امام ابن خزیمہ (۷۴۵ھ) امام ابن حبان (۲۰۲۶) نے ”صحیح“ اور حافظ ابن حجر نے ”حسن“ کہا ہے۔

[نتائج الافکار لابن حجر: ۲/۳۱۸]

امام ابو نعیم الاصبہانی فرماتے ہیں:

”هذا الحديث من جیاد الاحادیث۔“

[حلیۃ الاولیاء: ۴۶/۶]

اس کا راوی ابو مروان ”حسن الحدیث“ ہے۔ اس کو امام ابن خزیمہ، امام ابن حبان، امام ابن علی اور حافظ ذہبی [الکشف: ۳/۳۳۲] نے ”ثقة“ کہا ہے۔

۱۹..... طارق بن اشیم رحمہ اللہ کہتے ہیں کہ ہم مرد اور عورتیں حج کے وقت نبی کریم صلی اللہ علیہ وسلم کے پاس آتے تھے، کوئی کہتا اے اللہ کے رسول جب میں نماز پڑھ لوں، تو کیا پڑھوں، تو آپ فرماتے، تو یہ دعا پڑھ، دنیا و آخرت کی بھلائیاں تیری لیے سمٹ جائیں گی۔ وہ یہ دعا ہے:

”اَللّٰهُمَّ اغْفِرْ لِيْ وَاَرْحَمْنِيْ وَاَهْدِنِيْ وَعَافِنِيْ وَاَرْزُقْنِيْ۔“ [صحیح ابن خزیمہ: ۷۴۴، مسند السراج: ۸۵۹ واللفظ لهما، صحیح مسلم: ۲۶۹۷، ابن ماجہ: ۳۸۴۵]

”اے اللہ! مجھے معاف فرما، مجھ پر رحمت کر، مجھے ہدایت دے، مجھے عافیت دے، مجھے رزق عطا فرما۔“

۲۰..... سیدنا سعد ابن وقاص رحمہ اللہ اپنے بچوں کو یہ کلمات سکھاتے تھے، جیسے کوئی معلم بچوں کو تعلیم دیتا ہے۔ وہ کہتے تھے کہ نبی کریم صلی اللہ علیہ وسلم ہر نماز کے بعد ان کلمات کے ساتھ پناہ پکڑتے تھے:

”اَللّٰهُمَّ اِنِّيْ اَعُوْذُ بِكَ مِنَ الْبُخْلِ، وَاَعُوْذُ بِكَ مِنَ الْجُبْنِ وَاَعُوْذُ بِكَ مِنْ اَنْ اُرَدَّ اِلَى اَرْضِيْ الْعُمْرِ، وَاَعُوْذُ بِكَ مِنْ فِتْنَةِ الدُّنْيَا، وَاَعُوْذُ بِكَ مِنْ عَذَابِ

الْقَبْرِ. [ابن ابی شیبہ: ۱۸۸/۱۰، صحیح بخاری: ۶۳۹۰، ترمذی: ۳۵۶۷، صحیح ابن خزيمة: ۷۴۶، صحیح ابن حبان: ۲۰۲۴، وخرجه احمد: ۱/۱۸۳، ۱۸۶، ۱۸۳، والبخاری: ۶۳۶۵]

”اے اللہ! میں کنجوسی، بزدلی، عمر کے آخری حصے میں لا چاری بڑھ جانے اور دانائی کے جاتے رہنے، فتنہ دنیا اور عذاب قبر سے تیری پناہ پکڑتا ہوں۔“

(۴۱)..... سیدنا شداد بن اوس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جب کوئی نماز سے فارغ ہو تو یہ سیدالا ستغفار پڑھ لے:

”اَللّٰهُمَّ اَنْتَ خَلَقْتَنِيْ وَاَنَا عَبْدُكَ، وَاَنَا عَلٰى عَهْدِكَ وَوَعْدِكَ مَا اسْتَطَعْتُ، اَعُوْذُ بِكَ مِنْ شَرِّ مَا صَنَعْتُ اَبُوْءُ بِنِعْمَتِكَ عَلَيَّ، وَاَبُوْءُ بِذَنْبِيْ، فَاغْفِرْ لِيْ، اِنَّهُ لَا يَغْفِرُ الذُّنُوْبَ اِلَّا اَنْتَ.“ [مسند البزار وسندہ صحیح]

”اے اللہ! تو میرا خالق میں تیرا بندہ ہوں، میں حسب استطاعت تیرے عہد و وعدہ پر قائم ہوں، میں تیری پناہ پکڑتا ہوں، اس چیز کی برائی سے جو میں نے کی، میں اقرار کرتا ہوں کہ مجھ پر تیری نعمتیں ہیں، مجھے اپنے گناہوں کا بھی اقرار ہے، تو مجھے معاف فرما تیرے سوا کوئی معاف کرنے والا نہیں۔“

(۴۲)..... سیدنا عائشہ رضی اللہ عنہا سے روایت ہے فرماتی ہیں کہ ایک یہودی عورت میرے پاس آئی اس نے کہا پیشاب کی وجہ سے عذاب قبر ہوتا ہے، میں نے کہا تو جھوٹ بولتی ہے، اس نے (جواباً) کہا ہم (جہاں پیشاب لگ جاتا ہے وہاں سے) جلد اور کپڑا کاٹ دیتے تھے، بعد ازاں نبی کریم صلی اللہ علیہ وسلم نماز کے لیے تشریف لائے، ہماری آوازیں بلند ہو رہی تھیں، آپ صلی اللہ علیہ وسلم نے فرمایا یہ شور کیسا؟ تو سیدنا عائشہ رضی اللہ عنہا نے نبی کریم صلی اللہ علیہ وسلم کو اس یہودی عورت کی بات بتائی، تو آپ صلی اللہ علیہ وسلم نے فرمایا وہ

سچ ہے۔ اس کے بعد نبی کریم صلی اللہ علیہ وسلم (ہر فرض) نماز کے بعد یہ دعا ضرور پڑھتے تھے:

”رَبِّ جِبْرَائِيْلَ وَمِيْكَائِيْلَ وَاسْرَافِيْلَ اَعِدْنِيْ مِنْ حَرِّ النَّارِ وَعَذَابِ الْقَبْرِ.“ [نسائی: ۱۳۴۶، ۵۵۲۱، مسند

الامام احمد: ۶/۶۱ وسندہ حسن]

”اے جبرائیل، میکائیل و اسرافیل کے رب! مجھے جہنم کی گرمائی اور عذاب قبر سے بچا۔“

(۴۳)..... ایک انصاری صحابی کہتے ہیں کہ رسول اللہ صلی اللہ علیہ وسلم نماز کے بعد سو بار پڑھتے تھے:

”اَللّٰهُمَّ اغْفِرْ لِيْ وَتُبْ عَلَيَّ اِنَّكَ اَنْتَ التَّوَّابُ الْغَفُوْرُ.“ [مصنف ابن ابی شیبہ: ۲۳۴/۱۰، حدیث: ۲۹۷۵۴ وسندہ صحیح]

”اے اللہ! مجھے معاف فرما میری توبہ قبول فرما، یقیناً تو توبہ قبول کرنے والا اور بخشنے والا ہے۔“

(۴۴)..... سیدنا ابو موسیٰ الاشعری رضی اللہ عنہ نماز سے فارغ ہونے کے بعد یہ دعا پڑھتے تھے:

”اَللّٰهُمَّ اغْفِرْ لِيْ ذَنْبِيْ، وَبَسِّرْ لِيْ اَمْرِيْ وَبَارِكْ لِيْ فِيْ رِزْقِيْ.“ [مصنف ابن ابی شیبہ: ۲۲۸/۱۰ وسندہ صحیح]

”اے اللہ! میرے گناہ معاف فرما، میرے معاملات میں آسانی فرما، اور میرے رزق میں برکت دے۔“

(۴۵)..... سیدنا ابوامامۃ الباہلی رضی اللہ عنہ سے روایت ہے، کہتے ہیں کہ رسول اللہ صلی اللہ علیہ وسلم نے ارشاد فرمایا:

من قراء آیت الكرسي دبر كل صلاة مكتوبة لم يمنعه من دخول الجنة الا الموت. [السنن الكبرى للنسائی: ۹۹۲۸، عمل اليوم والليلة للنسائی: ۱۰۰، المعجم الكبير للطبرانی: ۱۳۴/۸، كتاب الصلاة لابن حبان كصافي اتحاف المهره لابن حجر: ۲۵۹/۶]

ح: ۶۴۸۰ وسندہ حسن]

”جو ہر نماز کے بعد آیت الکرسی پڑھے، سوائے موت کے کوئی چیز اس کو جنت میں داخل ہونے سے نہیں روک سکتی۔“

اس حدیث کو امام ابن حبان اور حافظ منذری نے ”صحیح“ کہا ہے۔ حافظ ابن کثیر رحمہ اللہ (۱/۳۰۷) اور حافظ سیوطی رحمہ اللہ [التعقیبات علی الموضوعات: ۸] نے اس کو امام بخاری رحمہ اللہ کی شرط پر ”صحیح“ کہا ہے۔ حافظ وائلی رحمہ اللہ نے بھی اس کو ”حسن“ کہا ہے۔ [کما فی التذکیر للقرطبی: ۲۴]

حافظ الضیاء المقدسی [کما فی نتائج الافکار: ۲/۲۷۸، ۲۷۹] حافظ ابن عبد الہادی رحمہ اللہ اور حافظ ابن حجر رحمہ اللہ [النکت علی ابن الصلاح: ۲/۸۴۹] نے بھی ”صحیح“ کہا ہے۔

سیدنا حسن رضی اللہ عنہ سے روایت ہے کہ رسول اللہ ﷺ نے فرمایا: ”من قرأ آیت الکرسی فی دبر الصلوة المکتوبة کان فی ذمة الله الی الصلوة الاخری.“ [المعجم الکبیر للطبرانی: ۳/۸۴ ح ۲۷۳۳، کتاب الدعاء للطبرانی: ۶۷۴، وسندہ حسن]

”جس نے فرض نماز کے بعد آیت الکرسی پڑھی، وہ دوسری نماز تک اللہ تعالیٰ کے ذمہ ہے۔“

اس کی سند میں کثیر بن یحییٰ راوی ہے، جس کو حافظ ازدی نے ”ضعیف“ کہا ہے۔ جبکہ وہ خود ”ضعیف“ ہے۔ امام ابن حبان اور امام ابو زرعہ نے اس کو ”ثقة“ کہا ہے۔ امام ابو حاتم فرماتے ہیں:

”محلہ الصدق“ امام عبد اللہ بن احمد بن حنبل رحمہ اللہ نے اس سے روایت کی ہے۔ جو اس سے روایت لیتے ہیں جو ان کے باپ احمد بن حنبل کے نزدیک ”ثقة“ ہے۔

حافظ منذری رحمہ اللہ نے اس کی سند کو ”حسن“ کہا ہے۔

[الترغیب: ۲۷۴]

حافظ بیہقی رحمہ اللہ نے اس کو ”حسن“ کہا ہے۔

[مجمع الزوائد: ۱۰/۱۰۲]

④..... سیدنا عقبہ بن عامر رضی اللہ عنہ کہتے ہیں:

”امرنی رسول الله صلى الله عليه وسلم ان اقرأ بالمعوذات دبر كل صلاة.“ [عمل اليوم والليلة لابن السنی: ۱۲۳ وسندہ صحیح واخرجه احمد (۴/۱۵۵) وسندہ صحیح واخرجه ابوداود (۱۵۲۳) والنسائی (۱۳۳۷) واحمد (۴/۲۰۱) صححه ابن خزيمة (۷۵۵) وابن حبان (۲۳۴۷) موارد] وسندہ حسن]

”رسول اللہ ﷺ نے مجھے ہر نماز کے بعد سورۃ الفلق اور سورۃ الناس پڑھنے کا حکم دیا۔“

⑤..... سیدہ عائشہ رضی اللہ عنہا سے روایت ہے کہ رسول اللہ ﷺ جب کسی مجلس میں تشریف فرما ہوتے یا نماز ادا فرماتے، تو چند (دعائیہ) کلمات پڑھتے تھے۔ سیدہ عائشہ رضی اللہ عنہا نے آپ سے ان کلمات کے بارے میں پوچھا، تو آپ ﷺ نے فرمایا، اگر بات کرنے والا خیر و بھلائی اور نیکی کی بات کرے گا، تو اس بات پر قیامت تک کے لیے مہربت کر دی جائے گی، اگر اس کے علاوہ کوئی بات کرے گا، تو یہ دعا اس کے لیے باعث کفارہ ہوگی، وہ دعایہ ہے:

”سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ.“ [مسند الامام احمد: ۶/۷۷، نسائی: ۱۳۴۵، وفی الکبریٰ: ۱۲۶۷، الدعاء للطبرانی: ۱۹۱۲،

شعب الایمان للبیہقی: ۶۲۰، وسندہ صحیح]

”اے اللہ! تو پاک ہے، تیری ہی تعریف ہے، تیرے سوا کوئی معبود (برحق) نہیں، میں تجھ سے معافی کا سوال کرتا ہوں اور تیری طرف رجوع کرتا ہوں۔“

حافظ ابن حجر رحمہ اللہ نے اس کی سند کو ”صحیح“ کہا ہے۔

[النکت: ۲/۷۳۳]



بدعت اور اس کی حقیقت

حافظ صلاح الدین یوسف، مدیر: شعبہ تحقیق و تالیف و ترجمہ دارالسلام، لاہور

تمہید:

قرآن مجید میں اللہ تبارک و تعالیٰ نے فرمایا ہے:

﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ط ذَلِكَ الدِّينُ الْقَيِّمُ لَا فَلاحَ تَظْلِمُوا فِيهِنَّ أَنْفُسَكُمْ﴾

”اللہ کے ہاں مہینوں کی گنتی بارہ ہے، اللہ کی کتاب (لوح محفوظ) میں، اس دن سے جب اللہ نے آسمانوں اور زمین کو پیدا فرمایا، ان میں چار مہینے حرمت والے ہیں۔ یہی دین قیم (سیدھا اور درست) ہے۔ پس تم ان مہینوں میں اپنی جانوں پر ظلم مت کرو۔“ [التوبة: ۹: ۳۶]

اس آیت مبارکہ سے معلوم ہوا کہ سال کے بارہ مہینوں کا تقرر اللہ تعالیٰ کی طرف سے ہے اور یہ تقرر تعین روزِ آفرینش سے ہے۔ ان میں سے چار مہینوں کو حرمت والا قرار دینا، یہ بھی من جانب اللہ ہے۔ جس کا مطلب یہ ہے کہ ان چار مہینوں میں بالخصوص قتال و جدال اور دیگر معصیتوں سے اجتناب کرنا ہے۔ حتیٰ کہ کافروں سے لڑنے کی ضرورت ہو، تب بھی اس بات کا خیال رکھنا ہے کہ اس کا آغاز کسی حرمت والے مہینے سے نہ ہو۔ ہاں اگر کافر حملہ آور ہو جائیں تو پھر دفاع میں ہتھیار اٹھانا نہ صرف جائز بلکہ ضروری ہے کیوں کہ اگر حرمت کو ملحوظ رکھتے ہوئے حملہ آور کافروں سے اپنا دفاع نہیں کیا جائے گا تو کافر اس سے فائدہ اٹھائیں گے اور مسلمانوں کو نقصان پہنچانے میں کامیاب ہو جائیں گے۔

یہ حرمت والے چار مہینے کون سے ہیں؟ اللہ تعالیٰ نے ان کے نام نہیں بتلائے۔ اس کی وضاحت رسول اللہ ﷺ نے فرمائی ہے کہ ”السَّنةُ اثْنَا عَشَرَ شَهْرًا، مِنْهَا أَرْبَعَةٌ حُرُمٌ، ثَلَاثُ مُثَوَّلَاتٍ: ذُو الْقَعْدَةِ، وَذُو الْحِجَّةِ، وَالْمُحَرَّمُ وَرَجَبُ مُضَرَ الَّذِي بَيْنَ جُمَادَى وَشَعْبَانَ۔“ [صحيح البخارى، التفسير، باب لمن عدة الشهور.....، حديث: ۴۶۶۲]

”سال میں بارہ مہینے ہیں، ان میں سے چار حرمت والے ہیں، تین مسلسل (لگا تار) ہیں: ذوالقعدة، ذوالحجہ اور محرم (چوتھا) رجب مضر ہے جو شعبان اور جمادی (الثانیہ) کے درمیان ہے۔“

اس حدیث سے واضح ہوا کہ حدیث رسول، قرآن کریم کی صحیح ترین شرح ہے بلکہ ایسی شرح و تفسیر ہے کہ اس کے بغیر قرآن کو سمجھا ہی نہیں جاسکتا۔ دیکھئے، قرآن نے یہ تو بتلادیا کہ بارہ مہینوں میں چار مہینے حرمت والے ہیں، یہ بھی بتلادیا کہ ان میں ظلم و تعدی ممنوع ہے۔ لیکن اب اس پر عمل کس طرح ہوگا؟ اس کی کوئی وضاحت نہیں، اس لیے کہ ان چار مہینوں کا نام ہی نہیں بتلایا گیا۔ ان چار مہینوں کے ناموں کی وضاحت حدیث رسول میں ملتی ہے۔ گویا حدیث نے قرآن کریم کے اس حکم پر عمل کرنے کی صورت واضح کی کہ فلاں فلاں مہینے حرمت والے ہیں۔

بہر حال بات ہو رہی تھی بارہ قمری مہینوں کی جو اس نے مقرر

فرمائے ہیں اور وہ حسب ذیل ہیں:

محرم، صفر، ربیع الاول، ربیع الثانی، جمادی الاولیٰ، جمادی الثانی، رجب، شعبان، رمضان، شوال، ذوالقعدہ، ذوالحجہ۔

ان بارہ مہینوں میں سے بعض مہینوں کی بابت احادیث میں کچھ اعمال بتلائے گئے ہیں اور ان کے فضائل بیان کیے گئے ہیں۔ اسی طرح بعض مہینوں میں بعض بدعات و رسومات رائج ہیں جن کی دین سے نا آشنا عوام و خواص میں بڑی اہمیت ہے اور ان پر نہایت سختی سے عمل کیا جاتا ہے، حالانکہ دین سے ان کا کوئی تعلق نہیں۔

زیر نظر مضمون میں بدعت کی حقیقت اور اس کی خطرناکیوں کا بیان ہے، نیز بدعات کو مستحسن اور جائز قرار دینے والوں کے مغالطات اور شبہات کا ازالہ ہے۔

جو شخص بھی تلاش حق کے جذبہ صادقہ کے ساتھ اس مضمون کا مطالعہ کرے گا، اللہ تعالیٰ اس کی ضرورت اور اس کی صراطِ مستقیم کی طرف رہنمائی فرمائے گا۔ شرط یہی ہے کہ اس کے اندر تلاش حق کی جستجو، طلب ہدایت کی آرزو اور راہ حق کو اختیار کرنے کی تڑپ ہو۔ وَمَا ذَٰلِكَ

عَلَى اللَّهِ بِعَزِيزٍ

ہمارے پیش نظر بھی اس مضمون کی اشاعت سے اس کے سوا کوئی اور مقصد نہیں کہ اسلامی تعلیمات سے بے خبر مسلمان عوام کو اس کے ذریعے سے ایسی روشنی اور رہنمائی نصیب ہو کہ وہ شرک و بدعت کی تاریکیوں سے نکل کر قرآن و سنت کے اجالے میں آجائیں اور آبائی رسم و رواج کو چھوڑ کر دین حق کو اختیار کر لیں۔ وَاللَّهُ هُوَ الْهَادِي إِلَى سَوَاءِ السَّبِيلِ۔

(حافظ) صلاح الدین یوسف صانئہ اللہ عَنِ التَّلْهُفِ وَالتَّأْسُفِ

دین اسلام کی کاملیت اور اس کا مطلب:

دین اسلام جو تمام انبیاء علیہم السلام کا دین رہا ہے، اس کی بابت اللہ تعالیٰ نے فرمایا:

﴿الْيَوْمَ أَكْمَلْتُ لَكُمْ دِينَكُمْ وَبَشَّرْتُ عَلَيْكُمْ

نِعْمَتِي وَرَضِيْتُ لَكُمُ الْإِسْلَامَ دِينًا﴾ [المائدہ: ۵]

”آج میں نے تمہارے لیے تمہارا دین مکمل کر دیا اور اپنی نعمت تم پر پوری کر دی اور میں نے تمہارے لیے اسلام کو دین کے طور پر پسند کر لیا۔“

اس آیت مبارکہ میں اللہ تعالیٰ نے تین باتیں بیان فرمائی ہیں:

✽..... دین اسلام کی تکمیل کا اعلان

✽..... اس کو اپنی نعمت قرار دے کر اس کے اتمام کی وضاحت

✽..... اور اس کو اپنا پسندیدہ دین قرار دینا

تکمیل کے اعلان سے یہ بات واضح ہوگئی کہ اب اس دین میں، جس کو قرآن و حدیث میں محفوظ کر دیا گیا ہے، کوئی کمی بیشی نہیں ہو سکتی۔ یہ بھی واضح ہو گیا کہ اب ہدایت و نجات بھی صرف قرآن و حدیث ہی پر عمل کرنے پر منحصر ہے۔ کوئی کمی بیشی کرے گا وہ بھی نامنظور اور جوان سے انحراف کرے گا وہ بھی نامقبول، اسی لیے رسول اللہ ﷺ نے فرمایا:

((تَرَكَتُ فِيْكُمْ اَمْرَيْنِ لَنْ تَضِلُّوْا مَا تَمَسَّكْتُمْ بِهَمَّا
كِتَابَ اللّٰهِ وَسُنَّةَ نَبِيِّہِ))

[موطأ | امام مالک: ۸۹۹/۲، طبع مصر]

”میں تمہارے اندر دو چیزیں چھوڑے جا رہا ہوں، جب تک تم ان کو مضبوطی سے پکڑے رہو گے، ہرگز گمراہ نہیں ہو گے، (وہ دو چیزیں ہیں) اللہ کی کتاب اور اس کے نبی کی سنت۔“

یہی وہ صراطِ مستقیم ہے جس پر چلنے والا ہی جنت میں جائے گا:

﴿وَأَنَّ هَٰذَا صِرَاطٌ مُّسْتَقِيمٌ فَاتَّبِعُوْهُ ۖ وَلَا تَتَّبِعُوا

السَّبِيلَ فَتَفْرَقَ بَكُمْ عَنْ سَبِيلِهِ﴾ [الأنعام: ۶: ۱۵۳]

”یہ میرا سیدھا راستہ ہے، پس تم اسی کی پیروی کرو اور دوسرے راستوں کی طرف مت جانا، وہ تمہیں اس سیدھے راستے سے بھٹکا دیں گے۔“

اللہ تبارک و تعالیٰ نے اپنے پیغمبر کی زبان مبارک سے یہ کہلوا کر کہ میرا ہی راستہ سیدھا راستہ ہے، یہ واضح فرما دیا کہ میرے پیغمبر کا بتلایا

ہو راستہ ہی سیدھا راستہ ہے اور پیغمبر اسلام کا راستہ کون سا ہے؟ قرآن کریم اور اس کی وہ قولی اور عملی تشریح ہے جو آپ ﷺ نے

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾

”ہم نے یہ قرآن آپ پر نازل کیا تاکہ آپ اس میں بیان کردہ ان احکام کی تبیین و تشریح کریں جو لوگوں کے لیے نازل

کیے گئے ہیں۔“ [النحل: ۱۶: ۴۴]

کے حکم کے تحت بیان فرمائی۔ اس سے معلوم ہوا کہ صراطِ مستقیم

صرف قرآن وحدیث کا اتباع ہے۔ اس کی وضاحت نبی ﷺ نے ایک

حدیث میں اس طرح فرمائی، حضرت عبداللہ بن مسعود رضی اللہ عنہ فرماتے ہیں:

”خَطَّ رَسُولُ اللَّهِ ﷺ خَطًّا، ثُمَّ قَالَ: هَذَا سَبِيلُ

اللَّهِ، ثُمَّ خَطَّ خَطُّوطًا عَنْ يَمِينِهِ وَعَنْ شِمَالِهِ وَقَالَ:

هَذِهِ سُبُلٌ، قَالَ - يَزِيدُ مُتَفَرِّقَةً - وَعَلَى كُلِّ سَبِيلٍ

مِنْهَا شَيْطَانٌ يَدْعُو إِلَى اللَّهِ ثُمَّ قرأ هذه الآية -“

[الموسوعة الحديثية: ۲۰۸/۷، شیخ احمد شاكر مصري مرحوم نے

اسے صحیح کہا ہے۔ دیکھئے مسند احمد مدہ تحقیق احمد شاکر:

۸۹/۶، رقم: ۴۱۴۲]

”رسول اللہ صلی اللہ علیہ وسلم نے ایک خط کھینچا اور فرمایا: یہ اللہ کا

راستہ ہے۔ اور کچھ خطوط اس کے دائیں جانب اور کچھ خطوط

اس کی بائیں جانب کھینچے اور فرمایا: یہ مختلف راستے ہیں اور ان

میں سے ہر راستے پر شیطان بیٹھا ہوا ہے، وہ ان کی طرف

لوگوں کو بلاتا ہے۔ اور پھر آپ نے وہی (سورۃ انعام کی

مذکورہ) آیت پڑھی۔“

قرآن کریم میں بھی صراطِ مستقیم کے لیے واحد کا صیغہ استعمال کیا

گیا ہے اور رسول اللہ ﷺ نے بھی ایک خط کھینچ کر اسے اللہ کا راستہ بتلایا

ہے۔ اس سے معلوم ہوا کہ اللہ کا، قرآن کریم کا یا رسول اللہ ﷺ کا

راستہ ایک ہی ہے، ایک سے زیادہ نہیں، اس لیے پیروی صرف اسی ایک

راستے کی کرنی ہے، کسی اور کی نہیں۔ یہی امت مسلمہ کی وحدت واجتماع

کی بنیاد ہے جس سے ہٹ کر یہ امت مختلف فرقوں اور گروہوں میں تو بڑ

سکتی ہے جیسے کہ بٹی ہوئی ہے مگر مجتمع نہیں ہو سکتی۔

علاوہ ازیں یہ راستہ جس طرح ایک ہے، اسی طرح واضح بھی ہے،

اس میں نہ ابہام ہے، اور نہ اس کا سمجھنا مشکل ہے۔ رسول اللہ ﷺ نے

فرمایا:

((قَدْ تَرَكْتُكُمْ عَلَى الْبَيضَاءِ، لَيْلُهَا كَنَهَارُهَا، لَا

يَزِيدُ عَنْهَا بَعْدِي إِلَّا هَالِكٌ))

[سنن ابن ماجہ، المقدمة، حدیث: ۴۳]

”میں تمہیں ایک روشن دین پر چھوڑ کر جا رہا ہوں، جس کی

رات بھی دن کی طرح روشن ہے۔ میرے بعد اس سے انحراف

وہی شخص کرے گا جس کے مقدر میں ہلاکت ہوگی۔“

اس لیے جس طرح یہ ایک راستہ ہی ہدایت اور نجات کا ہے، اسی

طرح اختلاف وانشقاق سے بچنے کا واحد طریقہ بھی اسی راستے کا اتباع

ہے۔ یہی وجہ ہے کہ باہمی اختلاف کے خاتمے کے لیے ہمیں اصول دیا

گیا ہے:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ

إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾

”اگر کسی چیز کی بابت تمہارا آپس میں جھگڑا ہو جائے تو تم اس کو

اللہ اور رسول کی طرف لوٹا دو، اگر تم (واقعی) اللہ اور یوم

آخرت پر ایمان رکھتے ہو۔“ [النساء: ۵۹]

اللہ، رسول کی طرف لوٹانے کا مطلب، قرآن اور احادیث صحیحہ کی

طرف رجوع کرنا اور ان کی روشنی میں اختلاف و نزاع کا فیصلہ کرنا ہے۔

قرآن وحدیث کی روشنی میں فیصلے کرنے سے انقباض ہو تو قرآن کہتا

ہے کہ ایسے دعوے دارانِ ایمان کا ایمان ہی مشکوک ہے۔ اَعَاذَنَا اللَّهُ

مِنْهُ، چناں چہ فرمایا:

﴿فَلَا وَدَبَّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ

بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ

وَيُسَلِّمُوا تَسْلِيمًا﴾ [النساء: ۶۵]

”آپ کے رب کی قسم، یہ لوگ اس وقت تک مومن نہیں ہو سکتے جب تک یہ اپنے آپس کے اختلاف میں آپ کو حکم (ثالث) نہ مانیں، نیز آپ کے فیصلوں پر اپنے دلوں میں کوئی تنگی بھی محسوس نہ کریں اور پوری خوش دلی سے ان کو تسلیم کر لیں۔“

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ط وَمَنْ يَعِصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا﴾ [الأحزاب: ۳۳-۳۶]

”کسی مومن مرد اور مومن عورت کے یہ لائق نہیں ہے کہ اللہ اور اس کے رسول کا فیصلہ آ جانے کے بعد وہ اپنے معاملے میں اپنا حق اختیار استعمال کریں اور جس نے اللہ اور اس کے رسول کی نافرمانی اختیار کی، وہ یقیناً کھلی گمراہی میں جا پڑا۔“

اس آیت میں واضح طور پر دو باتیں ارشاد فرمائی گئی ہیں:

❁..... اللہ اور اس کا رسول جب کسی بات کا فیصلہ فرمادیں تو اس کے مقابلے میں اپنی رائے پر اصرار اور اپنا حق اختیار استعمال کرنے کی روش، یہ کسی مومن مرد یا عورت کا کام نہیں۔

❁..... اور جو ایسا کرے گا، وہ اللہ اور اس کے رسول کا نافرمان اور کھلا گمراہ ہے۔

اللہ اور اس کے رسول کی نافرمانی اور گمراہی کا راستہ اختیار کرنے کی جو سزا ہے، ہر مسلمان اس سے آگاہ ہے۔ اللہ تعالیٰ ہمیں اس سے محفوظ رکھے۔ اس کی سزا دنیا میں بھی مل سکتی ہے اور آخرت میں عذاب الیم کی صورت میں تو یقیناً ہی ہے۔

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳]

”پس جو لوگ اس (اللہ کے رسول) کے حکم کی مخالفت کرتے ہیں، انھیں اس بات سے ڈرنا چاہیے کہ کہیں ان پر کوئی آزمائش آ جائے یا دردناک عذاب انھیں آ لے۔“

اسلام کی کاملیت پر ایک صحابی کا فخریہ اظہار:

بہر حال بات یہ ہو رہی تھی کہ اسلام ایک کامل و مکمل دین ہے۔ اتنا مکمل ہے کہ بعض مشرکین مکہ نے اعتراض اور طعن کے طور پر حضرت سلمان فارسی رضی اللہ عنہ سے کہا:

”عَلَّمَكُمُ نَبِيِّكُمْ كُلَّ شَيْءٍ حَتَّى الْخِرَاءَةِ -“

”تمہارا نبی تمہیں ہر چیز سکھاتا ہے حتیٰ کہ یہ بھی بتلاتا ہے کہ تم قضاے حاجت کس طرح کرو۔“

حضرت سلمان فارسی رضی اللہ عنہ نے جواب دیا:

”أَجَلْ، لَقَدْ نَهَانَا أَنْ نَسْتَقْبِلَ الْقِبْلَةَ لِعَاظِطِ أَوْ بُولِ أَوْ أَنْ نَسْتَنْجِيَ بِالْيَمِينِ أَوْ أَنْ نَسْتَنْجِيَ بِأَقْلٍ مِنْ ثَلَاثَةِ أَحْجَارٍ أَوْ أَنْ نَسْتَنْجِيَ بِرَجِيعٍ أَوْ بِعَظْمٍ -“ [صحیح مسلم الطہارۃ، باب الاستطابة، حدیث: ۲۶۲]


”ہاں، بلاشبہ آپ نے ہمیں منع فرمایا ہے کہ ہم پاخانہ پیشاب کرتے وقت اپنا رخ قبلے کی طرف کریں یا دائیں ہاتھ سے استنجا کریں یا تین ڈھیلوں سے کم کے ساتھ استنجا کریں یا لیدیا ہڈی سے استنجا کریں۔“

یعنی حضرت سلمان فارسی رضی اللہ عنہ نے اس مشرک کی بات پر شرمندگی محسوس نہیں کی بلکہ بڑے فخر سے اسلام کی کاملیت کا اظہار و اعتراف فرمایا کیوں کہ یہ کاملیت بلاشبہ اسلام کا امتیاز ہے، ایسا کامل دین، مکمل دستور حیات اور جامع نظام زندگی اسلام کے علاوہ کوئی نہیں ہے۔ اسی لیے امام مالک رحمہ اللہ نے بجا طور پر فرمایا تھا:

”مَنْ ابْتَدَعَ فِي الْإِسْلَامِ بَدْعَةً يَرَاهَا حَسَنَةً فَقَدْ زَعَمَ أَنَّ مُحَمَّدًا عَلَيْهِ خَانَ الرِّسَالَةَ، لِأَنَّ اللَّهَ يَقُولُ: ﴿الْيَوْمَ اكْمَلْتُ لَكُمْ دِينَكُمْ﴾ فَمَا لَمْ يَكُنْ يَوْمَئِذٍ دِينًا فَلَا يَكُونُ الْيَوْمَ دِينًا -“ [الاعتصام للإمام الشاطبی: ۱/ ۶۴، ۶۵، بہ تحقیق سلیم الہلالی، طبع: ۱۹۹۲ء]

”جس نے اسلام میں (دین سمجھ کر) کوئی بدعت ایجاد کی اور اس کو اچھا سمجھا (اس کو بدعت حسنہ باور کیا اور کرایا) تو اس نے یقیناً یہ خیال کیا کہ محمد ﷺ نے رسالت کی ادائیگی میں خیانت

هُمُ الْمُفْلِحُونَ ۝ وَمَنْ يُطِيعِ اللَّهَ وَرَسُولَهُ وَيَخْشَ اللَّهَ
وَيَتَّقْهُ فَأُولَٰئِكَ هُمُ الْفَائِزُونَ ﴿النور ۲۴: ۵۱﴾
”بس مومنوں کا تو شیوہ ہی یہ ہے کہ جب ان کو اللہ اور اس کے
رسول کی طرف بلایا جائے تاکہ وہ ان کے مابین فیصلہ کریں تو
وہ کہتے ہیں: ہم نے سنا اور اطاعت کی اور یہی لوگ فلاح پانے
والے ہیں۔ اور جو کوئی اللہ اور اس کے رسول کی اطاعت کرے
اور اللہ سے ڈرے اور اس کا تقویٰ اختیار کرے تو وہی لوگ
کامیاب ہیں۔“ [جاری ہے]



جمعیت اہل حدیث پاکستان کے زیر اہتمام

جلسہ عام

بمقام	بتاریخ
اقبال پارک	24 اپریل 2009ء
دھوبی گھاٹ	بروز جمعۃ المبارک
فیصل آباد	صبح دس بجے

صدارت: شیخ الحدیث مولانا مفتی عبید اللہ خان عقیف رحمۃ اللہ علیہ

(امیر جمعیت اہل حدیث، پاکستان)

خصوصی خطاب: انجینئر حافظ ابتسام الہی ظہیر

ان کے علاوہ دیگر علمائے کرام و شعراء حضرات بھی خطاب
فرمائیں گے۔

ابو الاحشام امیر حمزہ حماد طور

(ڈپٹی سیکرٹری اطلاعات جمعیت اہل حدیث پنجاب)

فون نمبرز: 0333-8112611/0300-6475379

کی، اس لیے کہ اللہ تو فرماتا ہے، آج میں نے تم پر تمہارا دین
مکمل کر دیا۔ پس جو کام اس (تکمیل دین کے) وقت دین نہیں
تھا، وہ آج بھی دین (اجر و ثواب والا کام) نہیں ہو سکتا۔“
علاوہ ازیں بدعتی اللہ کے اس فرمان کو بھی جھٹلاتا ہے، اللہ تعالیٰ تو
فرماتا ہے میں نے دین مکمل کر دیا لیکن بدعتی اپنے طرز عمل سے کہتا ہے
کہ نہیں، دین مکمل نہیں ہوا، اس میں تو فلاں فلاں رسم، فلاں فلاں عمل اور
فلاں جشن بھی ہونا چاہیے تھا۔ یا پھر وہ سمجھتا ہے کہ اللہ تعالیٰ (نعوذ باللہ)
بھول گیا کہ اس نے فلاں رسم اور فلاں عمل کی بابت کچھ بتلایا ہی نہیں
حالاں کہ وہ تو بہت ضروری تھا۔ کیا یہ اللہ کی توہین نہیں، اس پر طعن نہیں؟
اللہ تعالیٰ نے تو اپنی بابت فرمایا ہے:

﴿وَمَا كَانَ رَبُّكَ نَسِيًّا﴾ [مریم ۶۴: ۱۹]

”آپ کا رب بھولنے والا نہیں ہے۔“

لیکن بدعتی خیال کرتا ہے کہ اللہ تعالیٰ بھول گیا۔ نَعُوذُ بِاللَّهِ مِنْ
هَذَا الزَّيْغِ وَالضَّلَالِ -

❀.....❀ گویا بدعتی بدعت ایجاد کر کے اللہ کے رسول پر خیانت کا
الزام لگاتا ہے۔

❀.....❀ اللہ کے فرمان کو جھٹلاتا ہے۔ یا پھر

❀.....❀ اللہ کو سہو و نسیان کا مرتکب گردانتا ہے۔

❀.....❀ اور اللہ اور اس کے رسول سے پیش قدمی کرتا ہے۔ حالاں

کہ اللہ اور اس کے رسول سے پیش قدمی کرنا منع ہے۔

﴿يَا أَيُّهَا الَّذِينَ آمَنُوا لَا تَقْدُمُوا بَيْنَ يَدَيِ اللَّهِ

وَرَسُولِهِ وَاتَّقُوا اللَّهَ﴾ [الحجرات ۱: ۴۹]

”اے ایمان والو! تم اللہ اور اس کے رسول سے آگے نہ بڑھو

اور اللہ سے ڈرو۔“

اہل ایمان کا شیوہ تو طاعت و بندگی اور سمع و اطاعت ہوتا ہے اور

ایسے مومن ہی کامیاب و بامراد ہوتے ہیں۔

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ

لِيَحْكُمَ بِهِمْ أَنْ يَقُولُوا سَمِعْنَا وَأَطَعْنَا ط وَأُولَٰئِكَ

تحریک ختم نبوت اور تاریخ اہل حدیث کے عظیم مصنف

”ڈاکٹر محمد بہاء الدین اور ان کی خدمات“

محمد رمضان یوسف سلفی فیصل آباد

۱۹۴۹ء میں بورے والا ضلع ملتان (حال ضلع وہاڑی کی جامع مسجد اہل حدیث میں فریضہ امانت و خطابت انجام دینے لگے۔ محمد بہاء الدین نے بورے والا ہی میں شعور کی آنکھ کھولی اور تعلیم و تعلم کا سلسلہ شروع کیا۔ قرآن پاک، قاری خدا بخش مرحوم سہارنپوری سے مدرسہ محمدیہ میں پڑھا۔ ترجمۃ القرآن، صرف و نحو، اور حدیث کی ابتدائی کتابیں اپنے والد سے پڑھیں۔ عربی کی تعلیم مقامی ہائی سکول میں مولانا محمد افضل فرید کوٹی سے حاصل کی جو مولانا محمد اسماعیل سلفی رحمہ اللہ (گوجران والا) کے شاگرد تھے۔

ڈاکٹر صاحب نے دینی تعلیم کے ساتھ سکول و کالج میں عصری تعلیم بھی حاصل کی۔ بورے والا ڈگری کالج میں ۱۹۶۸ء میں اول آنے پر گولڈ میڈل سے نوازے گئے۔ پھر پنجاب یونیورسٹی لاہور میں دو سال زیر تعلیم رہ کر علوم اسلامیہ میں ایم اے ڈگری حاصل کی اور پورے پنجاب کے طلباء میں امتحان میں اول پوزیشن حاصل کرنے پر یونیورسٹی گولڈ میڈل سے نوازے گئے۔ (یاد رہے کہ اس وقت پاکستانی پنجاب میں ایک ہی یونیورسٹی ہوا کرتی تھی) اس کے بعد اسی یونیورسٹی میں ایک سال مزید زیر تعلیم رہ کر عربی ایم اے کیا۔

ایم اے عربی کی تعلیم کے دوران ہی انہیں جامعہ سلفیہ لائل پور (حال فیصل آباد) میں انگریزی زبان کے استاد کی حیثیت سے متعین کر دیا گیا اور یوں وہ لاہور اور فیصل آباد کے درمیان تقسیم ہو گئے۔ جامعہ سلفیہ میں بی اے کرنے کے خواہشمند طلباء کو انگریزی پڑھانے کے علاوہ جامعہ سلفیہ کی لائبریری کا انچارج بھی انہیں بنادیا گیا اور انکی کوشش سے یہ لائبریری مدارس اسلامیہ کی بڑی اور منظم لائبریریوں میں شمار

ڈاکٹر محمد بہاء الدین رحمہ اللہ جماعت اہل حدیث کے اس گروہ سے تعلق رکھتے ہیں کہ جنہوں نے تصنیف و تالیف کے ذریعہ دینی و جماعتی خدمات سر انجام دی ہیں۔ ان کا شمار عصر رواں کے نامور قلم کاروں میں ہوتا ہے اور انہوں نے قلم و قراطس کے ذریعہ تاریخ کے سینے پر ان مٹ نقوش ثبت کیے ہیں، اب ان کا شمار برصغیر پاک و ہند اور برطانیہ کی جماعت اہل حدیث کے چوٹی کے مصنفین میں ہونے لگا ہے اور لوگ انہیں تحریک ختم نبوت اور تاریخ اہل حدیث کے محقق و مؤرخ کے طور پر جاننے لگے ہیں۔ ڈاکٹر صاحب برصغیر پاک و ہند کی مذہبی و سیاسی تحریکوں کے بارے میں وسیع معلومات رکھتے ہیں اور ان سے متعلق موضوعات پر انہیں کامل دستگاہ حاصل ہے۔ ان کا مطالعہ وسعت پذیر اور ذہن اخاذ ہے۔ اللہ رب العزت نے ان کو علم و تحقیق کے جوہر سے خوب بہرہ مند فرمایا ہے۔ مسلک اہل حدیث سے انہیں بے پناہ شیفتگی ہے اور آپ بابائے تبلیغ مولانا محمد عبداللہ گورداسپوری رحمہ اللہ کے صاحبزادہ گرامی قدر ہیں۔ اپنے عالی قدر باپ کی طرح صاحب کمال ہیں۔ تقسیم ہند سے کچھ عرصہ قبل دھار یوال ضلع گرداسپور (ہند) میں پیدا ہوئے ان دنوں ان کے والد محترم، ورن ملز دھار یوال میں مسجد اہل حدیث کے خطیب و امام تھے انہوں نے اپنے عظیم المرتبت استاد مولانا عبدالرحمن بھوجیانی (شہید) کے صاحبزادے حافظ محمد سلیمان کی علمی استعداد اور ذہانت اور فطانت سے متاثر ہو کر اپنے بیٹے کا نام محمد سلیمان رکھا جس نے آگے چل کر محمد بہاء الدین کے قلمی نام سے شہرت و دوام حاصل کی۔

تقسیم ہند کے بعد مولانا عبداللہ اپنے افراد خاندان کے ساتھ پاکستان آ گئے اور رائے وند ضلع لاہور میں مقیم ہوئے اور کچھ عرصہ بعد

ہونے لگی۔

کچھ عرصہ بعد انہوں نے سرکار کے محکمہ تعلیم سے منسلک ہو کر سیالکوٹ کے ایک کالج میں تدریسی فرائض انجام دیئے۔ بعد ازاں لاہور کے ایک مشہور کالج میں پڑھایا۔ کچھ عرصہ بہاولپور یونیورسٹی میں تاریخ اسلام اور تقابل ادیان کے مضامین پڑھاتے رہے۔ برطانیہ کی انمبر یونیورسٹی میں زیر تعلیم رہ کر ڈاکٹریٹ کی۔ بعد میں چند سال وہ اسی یونیورسٹی میں پوسٹ ڈاکٹورل فیلو کی حیثیت سے تحقیقی کاموں میں منہمک رہے۔ ۱۹۹۰ء کے عشرے کے ابتدائی برسوں میں انہوں نے لیسٹر یونیورسٹی میں زیر تعلیم رہ کر سوشل ورک میں ایم اے کیا۔ اس کے بعد بحالی مجرمین کے ایک محکمے میں کچھ عرصہ خدمات انجام دینے کے بعد خرابی صحت کی بنا پر ریٹائر ہو گئے۔

ڈاکٹر صاحب نے زمانہ طالب علمی میں ہی قلم و قراطس اور تحریر و تقریر سے ناٹھ جوڑ لیا تھا۔ ہائی سکول میں تعلیم کے دوران انہیں بہترین مقرر Best orator کا سرٹیفکیٹ عطا کیا گیا۔ بورے والا ڈگری کالج کے میکزین الفرید کے ایڈیٹر رہے۔ بہاولپور یونیورسٹی کے شعبہ اسلامیہ کے مجلہ بصائر کے انچارج رہے۔ علامہ احسان الہی ظہیر کے ترجمان الحدیث لاہور کی مجلس ادارت میں کچھ عرصہ شامل رہے۔

ڈاکٹر صاحب بہت اچھے مضمون نگار اور صاحب علم محقق ہیں۔ ان کے علمی و تحقیقی مضامین معروف رسائل و جرائد میں شامل ہوتے رہے ہیں۔ ان معروف رسائل میں ہفت روزہ اہل حدیث لاہور، ہفت روزہ الاعتصام لاہور، ماہنامہ معارف ادارہ ثقافت اسلامیہ لاہور، ماہنامہ محدث لاہور، ماہنامہ ترجمان الحدیث لاہور، ماہنامہ الحق اکوڑہ خٹک۔ ماہنامہ صراط مستقیم بزمگم۔ سٹریٹ پاتھ بزمگم، دو ماہی اشاعت السنۃ دہلی، ماہنامہ محدث بنارس اور ماہنامہ البلاغ بمبئی، جریدہ ترجمان دہلی شامل ہیں۔

ڈاکٹر بہاء الدین تصنیف و تالیف کا بڑا صاف ستھرا ذوق رکھتے ہیں۔ ان کی کتابوں میں عقیدے کی پختگی، فکر کی بلندی، تاریخی حالات و واقعات کی صحت و ثقاہت، توحید و سنت کا احیاء اور مسلک اہل حدیث کی حقانیت کے پہلو نمایاں دکھائی دیتے ہیں۔ قلم کی زبان نہایت شستہ

وسلیس اور ندرت کا پہلو لیے ہوئے ہے ان کی تحریر میں علمی شان اور مورخانہ بصیرت واضح دکھائی دیتی ہے۔ ڈاکٹر صاحب کے رواں اور پر بہار قلم سے جو علمی تاریخی اور تحقیقی کتب معرض وجود میں آئی ہیں ان کی تفصیل یہ ہے:

☆..... تحریک ختم نبوت۔ ڈاکٹر صاحب کی یہ بلند پایہ تاریخی کتاب ہے اس میں انہوں نے علماء اہل حدیث کی فتنہ مرزائیت کے خلاف خدمات کو تفصیل سے بیان کیا ہے۔ ۱۸۹۱ء سے ۱۹۱۲ء تک کے دور کی تاریخ پر مشتمل اس کتاب کی چار ہزار صفحات پر مشتمل ۸ جلدیں تیار ہو چکی ہیں۔ ان میں سے ۶ جلدیں پاکستان و ہندوستان میں طبع ہو کر شائع ہو چکی ہیں اور جلد ہفتم اور ہشتم زیر طبع ہیں۔ مزید دو جلدیں تیار ہو رہی ہیں۔ یہ قاموسی انداز کا تاریخی نوعیت کا کام ہے جس میں تحریک ختم نبوت کے ابتدائی دور کے واقعات پر تفصیلی روشنی ڈالی گئی اس ضمن میں انہوں نے مرزا قادیانی اور اس کے قریبی لوگوں کی کتابوں سے اس کے افکار و نظریات، عقائد باطلہ، ہفوات و کذبات اور اس کی پیش گوئیوں کو نقل کر کے اس کی سخت گرفت اور نکیر کی ہے۔ زیر نظر دور میں ان موضوعات پر پیدا ہونے والے لٹریچر کے احیاء کی کوشش کی ہے۔ اپنے موقف کی تائید میں سیکڑوں حوالے دیے ہیں اور اس کے علاوہ بعض جلدوں میں شخصیات کا عنوان دے کر اس دور کے مجاہدین ختم نبوت کی مساعی کا دل آویز تذکرہ کیا ہے۔ اس کتاب میں علمائے اہل حدیث کی رد قادیانیت پر نادر تحریریں بھی شامل کر دی گئی ہیں جو کہ مرور زمانہ کے سبب ناپید ہوتی دکھائی دیتی تھیں۔

مرزا غلام احمد قادیانی کے خلاف جاری ہونے والے پہلے متفقہ فتویٰ تکفیر کو اس میں شامل کر دیا گیا ہے اور اس فتویٰ کے مرتب کرنے والے مولانا محمد حسین بٹالوی مرحوم کے ماہنامہ اشاعت السنۃ کا ایک تہائی حصہ جو رد قادیانیت پر تھا، ایڈٹ کر کے تلخیص و اختصار کے ساتھ اس کتاب میں شامل کر دیا گیا ہے۔ (چند سو صفحات کا مواد تاحال میسر نہیں ہو سکا۔ اگر اللہ تعالیٰ کی عنایت کے نتیجے میں وہ مواد میسر آ گیا تو اسے بھی کسی آئندہ جلد میں شامل کرنے کا ارادہ ہے)۔ اسی طرح شخہ ہند میرٹھ کے ضمیمہ سے رد قادیانیت پر قیمتی مواد، اور قاضی محمد سلیمان منصور پوری کی

تائید الاسلام اور غایۃ المرام، مولانا محمد اسماعیل علی گڑھی کی اعلاء الحق الصریح اور مولانا محمد بشیر سہوانی کی الحق الصریح فی حیاۃ امسج اور مولانا عبد المجید دہلوی کی بیان للناس، مولانا عبد اللہ شاہ جہان پوری کی شفاء للناس، مولانا محمد جعفر تھانیسری کی تائید آسمانی، شیخ غلام حیدر کی عشرہ کاملہ، مولانا ثناء اللہ کی شاہ انگلستان اور مرزا، اور ان کی تفسیر ثنائی سے رد قادیانیت کے مضامین، مولانا محمد ابراہیم میر سیالکوٹی کی الحبر الصبیح، اور شہادۃ القرآن ملخصاً، اس کتاب میں شامل کردی گئی ہیں۔

شیخ الاسلام مولانا امرتسری ڈالہ کے اخبار اہل حدیث سے بیسیوں واقعات اور حوالے جو مرزائیوں کے خلاف تھے اس کتاب میں دیے گئے ہیں۔ اس کتاب کو پڑھ کر قاری کو صحیح حقائق اور قادیانیت کے خلاف علماء اہلحدیث کی مساعی سے کامل آگاہی ملتی ہے اور یہ بھی پتہ چلتا ہے کہ لائق مصنف نے تاریخی حقائق بیان کرنے میں مسلکی تعصب سے کام نہیں لیا بلکہ وسعت ظرفی سے کام لیتے ہوئے اس دور میں بعض دوسرے مسالک کے بزرگوں کی خدمات کو بھی بیان کیا ہے جن میں مولانا غلام دستگیر قصوری، مولانا رشید احمد گنگوہی، مولانا محمد لدھیانوی، مولانا عبدالعزیز لدھیانوی، مولانا محمود حسن دیوبندی، مولانا خلیل احمد سہارنپوری، مولانا کرم الدین بھٹی، مفتی کفایت اللہ دہلوی، مولانا انور شاہ کشمیری، مولانا احمد رضا خان بریلوی، وغیرہ شامل ہیں۔

محترم ڈاکٹر صاحب نے اس کتاب میں فتنہ قادیانیت کی تردید، اس کی بیخ کنی کے آغاز کی تاریخ، مرزا قادیانی کی راہ میں حاصل شخصیات کا تذکرہ سب سے پہلے مرزا قادیانی کے خلاف متفقہ فتویٰ تکفیر کی داستان اور تحریک ختم نبوت کے حقیقی اولین بانی اور قائدین کے حالات و واقعات بڑی تحقیق کے ساتھ ضبط کتابت میں لانے کی سعی کی ہے۔ اس اعتبار سے یہ کتاب تحریک ختم نبوت پر ایک مستند مدلل اور تاریخی دستاویز کی حیثیت رکھتی ہے، اور اس کی کیفیت و کمیت کے لحاظ سے یہ کہنا قطعاً مبالغہ نہیں ہوگا کہ زیر نظر موضوع پر ایسی کتاب اس سے پہلے مرتب نہیں ہوئی۔ اور اس کتاب کی اشاعت سے تحریک ختم نبوت میں اہل حدیث کی خدمات روز روشن کی طرح واضح ہو گئی ہیں۔

اس کتاب کی جلد اول اور جلد ششم کے حرفے چند کو مورخ اہل

حدیث مولانا محمد اسحاق بھٹی صاحب نے لکھا ہے اور اس کتاب کی مختلف جلدوں پر مولانا اصغر علی سلفی ناظم اعلیٰ مرکزی جمعیت اہلحدیث ہند، مولانا ثناء اللہ سیالکوٹی امیر جمعیت اہل حدیث برطانیہ، پروفیسر ڈاکٹر عبدالرؤف ڈائریکٹر سیرت چیئر اسلامیہ یونیورسٹی بہاولپور، مولانا شیر خان جمیل احمد ناظم تعلیمات مرکزی جمعیت اہلحدیث برطانیہ، مولانا محمد داؤد ارشد کوٹلی ورکاں، کی تقاریض ہیں۔ ہندوستان میں یہ کتاب مرکزی جمعیت اہلحدیث ہند شائع کر رہی ہے اور پاکستان میں کتابت و طباعت کے جملہ محاسن سے آراستہ کر کے مکتبہ قدوسیہ کے زیر اہتمام ڈاکٹر صاحب خود شائع کروا رہے ہیں۔

☆..... تاریخ اہلحدیث: ڈاکٹر بہاء الدین صاحب کی طرف سے اس کتاب کی ترتیب و تدوین جماعت کے لیے بڑی خوش آئند ہے۔ ایک عرصے سے تاریخ اہل حدیث پر جامع اور مستند کتاب کی ضرورت محسوس کی جا رہی تھی اس سلسلے میں مرکزی جمعیت اہلحدیث ہند نے اس کام کی اہمیت و افادیت کی طرف سنجیدگی سے توجہ کی اور اس کام کے لیے مولانا اصغر علی سلفی نے چار پانچ سال پیشتر اپنے ایک دورہ برطانیہ کے دوران ڈاکٹر بہاء الدین صاحب سے ملاقات کر کے انہیں اس اہم ذمہ داری کی انجام دہی پر راضی کیا۔ ڈاکٹر صاحب تاریخ اہلحدیث جلد اول کے مقدمے میں تحریر فرماتے ہیں:

جناب اصغر علی امام مہدی اپنے تبلیغی تحریکی تنظیمی اسفار کے باعث جہاں گشت بن چکے ہیں چند ماہ قبل وہ برطانیہ تشریف لائے تو جناب شیر خان جمیل احمد عمری کی مدد سے اس فقیر بے نوا کو ڈھونڈ نکالا۔ جمعیت اہلحدیث ہند جیسی بڑی تنظیم کے ناظم اعلیٰ کا ہزاروں میل کا سفر کر کے میرے غریب خانے پر پہنچ جانا پیادہ کے گھر سالار کی تشریف آوری سے کم نہ تھا۔ میں اپنی خوبی قسمت پر ناز ہی کر رہا تھا کہ انہوں نے یہ بتانا شروع کر دیا کہ آل انڈیا اہلحدیث کانفرنس کو قائم ہوئے ایک سو سال ہو رہے ہیں لیکن ابھی تک تاریخ اہلحدیث مرتب نہیں ہو سکی اس لیے آپ اپنی دیگر مصروفیات مؤخر کر کے یہ قرض چکا دیجئے اور جمعیت اہلحدیث ہند کو اس کے حقوق دے کر اس کی اشاعت کا شرف دے دیجئے۔

یوں جناب اصغر علی امام مہدی سلفی کی تحریک و ترویج سے یہ مرحلہ طے ہوا۔ ڈاکٹر صاحب نے تاریخ الہدیت پر لکھنا شروع کیا تو ان کا اہم قلم چوکڑیاں بھرنے لگا اس کتاب کی پہلی دو جلدیں تیرہ سو سے زائد صفحات کا احاطہ کئے ہوئے ہیں اور مکتبہ ترجمان دہلی سے شائع ہو چکی ہیں۔ تیسری جلد عنقریب پریس میں جانے والی ہے، اور چوتھی اور پانچویں جلدوں کی تیاری ان دنوں مختلف مراحل میں ہے۔

☆..... تاریخ الہدیت کی جلد اول تعارفی حیثیت رکھتی ہے۔ اس میں الہدیت کے عقائد، دین خالص کا تعارف، قرآن وحدیث کی اولیت اور اہمیت، سلفیت کا مفہوم، اور بعض سلفی اکابر کے حالات اجمال وتفصیل سے بیان کیے گئے ہیں۔ اس میں قارئین گاہے گاہے باز خواں اس قصہ پارینہ را کا لطف اٹھا سکتے ہیں اور وہ قارئین جو جماعت اہل حدیث سے متعارف ہونا چاہتے ہیں وہ اس کے مطالعہ سے اس کے بنیادی عقائد اور تاریخی خدمات سے واقف ہو سکتے ہیں۔ اس کتاب میں سلفیت سے متعلق ہر پہلو کا احاطہ کیا گیا ہے۔ توحید وسنت اور سلفی منہج پر اختصار کے ساتھ مستند اور جامع معلومات دی گئیں ہیں۔ عہد صحابہ رضی اللہ عنہم اور عہد تابعین رضی اللہ عنہم میں عمل بالحدیث پر گفتگو، الہدیت کی تعریف، الہدیت کے عقائد۔ مقام صحابہ، بدعت حسنہ، سواد اعظم، شرک کی اقسام، رفع الیدین، آمین بالجہر، فاتحہ خلف الامام، طلاق ثلاثہ، سینے پر ہاتھ باندھنا، اقسام حدیث وغیرہ اس کتاب کے اہم عنوانات ہیں اور شاہ فاخر کے رسالہ نجاتیہ، شاہ ولی اللہ کی حجۃ اللہ البالغہ سے چند ضروری مباحث، شاہ اسماعیل کی تقویۃ الایمان ملخصاً، اور تنویر العینین ملخصاً، مولانا ولایت علی صادق پوری کی عمل بالحدیث مکمل، مولانا محمد حسین بٹالوی کے اشاعت السنۃ سے بعض ضروری مباحث، مولانا ثناء اللہ امرتسری کی الہدیت کا مذہب مختصراً، مولانا عبدالعزیز رحیم آبادی کی ہدایۃ المعتدی مکمل، مولانا محمد ابراہیم میر سیالکوٹی کی تاریخ الہدیت سے چند ضروری مباحث اس جلد میں شامل کر دیئے گئے ہیں۔ بلاشبہ تاریخ الہدیت کی یہ جلد مرتب کر کے ڈاکٹر صاحب نے جماعت الہدیت پر احسان کیا ہے۔ اس جلد کے صفحات کی تعداد ۵۷۷ ہے۔

☆..... تاریخ الہدیت کی دوسری جلد ۶۵۶ صفحات کا احاطہ کئے ہوئے ہے اس کے شروع میں مولانا اصغر علی امام مہدی سلفی ناظم اعلیٰ جمعیت الہدیت ہند، ڈاکٹر مقتدی حسن ازہری صدر جامعہ سلفیہ بنارس، شیخ عبدالمعید مدنی دہلی، مولانا ثناء اللہ سیالکوٹی امیر جمعیت الہدیت برطانیہ، ڈاکٹر عبدالعلی ازہری پروفیسر مسلم کالج لندن، مولانا شیر علی خان جمیل احمد عمری ناظم تعلیمات جمعیت الہدیت برطانیہ کے تاثرات ہیں۔ اس کے بعد تاریخ الہدیت کے بارے ڈاکٹر بہاء الدین کا نہایت پر مغز اور جامع پیش لفظ ہے جس میں تاریخ الہدیت کے مختلف پہلوؤں کو اشارتاً بیان کیا گیا ہے۔ ڈاکٹر صاحب نے اس جلد کو مختلف ابواب میں منقسم کر کے ان پر قرآنی آیات سے لطیفانہ استدلال کئے ہیں اس سے لائق مصنف کے اعلیٰ ذوق کی عکاسی ہوتی ہے۔ آغاز میں برصغیر میں اسلام کی آمد اور اس خطے میں آنے والے الہدیت حضرات کے متعلق تفصیل دی گئی ہے۔ ظلمات بعضہا فوق بعض، کے تحت اس خطے میں فقہی جمود، ارکان اسلام پر ہندی فقہاء کی مشق ستم، عائلی زندگی پر ہندی فقہاء کی نظر کرم، فقہاء ہند کی قرآن وسنت سے بے اعتنائی کو احاطہ تحریر میں لایا گیا ہے۔ جنہوں نے ہند کے صنم کدہ ظلمت میں توحید وسنت کی ضیا پاشیاں کیں اور لوگوں کو صراط مستقیم دکھائی۔ افنجعل المسلمین کالمجرمین مالکم کیف تحکمون ام لکم کتاب فیہ تدرسون کے تحت تکفیری مہم، باب تاویل اور احناف کی کتب احادیث میں تحریف کے مجرمانہ فعل کو بے نقاب کیا گیا ہے۔ جماعت الہدیت نے ہند میں الہدیت کی نشاۃ ثانیہ کے لیے ابتدائی دور میں احناف سے جو مباحثہ کیے اس کی بھی اچھی خاصی تفصیل بیان کر دی ہے اور بہت سے مباحثات کی تفصیل دے دی ہے اور اس پر انہوں نے ۱۰۰۰ کم من فتنۃ قلیلة غلبت فتنۃ کثیرۃ باذن اللہ کا عنوان قائم کیا ہے۔ اس خطے میں جماعت الہدیت پر بہت سے جھوٹے مقدمات بنائے گئے اور انہیں مختلف طریقوں سے تنگ اور پریشان کرنے کی کوشش کی گئی۔ اس سلسلے میں ڈاکٹر صاحب نے ۲۰ کے قریب معروف مقدمات

کا ذکر کیا ہے اور بعض مقدمات کے فیصلوں کا متن (اردو ترجمہ) بھی دے دیا ہے (اور بعض عدالتی فیصلوں کا انگریزی متن بھی نقل کر دیا ہے)۔ ان مباحث کے علاوہ اس جلد میں ڈاکٹر صاحب نے فقہی مذاہب، اس خطے میں فقہ حنفی کی ترویج کے اسباب، فقہی جمود اور تقلیدی غلو، اہلحدیث پر جبر و تشدد اور اخراج عن المساجد، اشتہار مسائل عشرہ اور اولہ کاملہ، مباحثہ فرید کوٹ ۱۸۳۳ء سے متعلق غلط بیانی وغیرہ کے عنوانات پر حقائق، مستند حوالہ جات کی روشنی میں پیش کر دیے ہیں۔ یہ جلد اپنے شمولات کے اعتبار سے بہت سی تاریخی معلومات کو اپنے دامن میں سمیٹے ہوئے ہے، اس کے مطالعہ سے تحریک اہلحدیث کا خوب صورت پہلو کھڑکھڑا سنا آتا ہے اور قاری کو معلوم ہوتا ہے کہ اس خطے میں توحید و سنت کے احیاء کے لیے جماعت اہلحدیث نے کس قدر جدوجہد کی اور کتنی قربانیاں پیش کی ہیں۔ اس کتاب کی ترتیب و اشاعت پر ڈاکٹر صاحب اور ان کے رفقاء بجا طور پر مبارک باد کے مستحق ہیں۔ اللہ تعالیٰ ڈاکٹر صاحب کو صحت و سلامتی سے رکھے کہ وہ اس کتاب کی بقیہ جلدیں جلد از جلد حوالہ قرطاس کر سکیں۔ آمین

☆..... کشف الاسرار بجواب نعیم الابراہیم۔ یہ کتاب ڈاکٹر صاحب نے جامعہ سلفیہ فیصل آباد سے تعلق کے دوران مولانا محمد صدیق کرپالوی مرحوم (نائب امیر مرکزی جمعیت اہلحدیث پاکستان، شیخ الحدیث جامعہ سلفیہ فیصل آباد) کی رہنمائی میں شیعہ کی ایک کتاب نعیم الابراہیم کے جواب میں مرتب کی تھی جو ۱۹۵۷ء میں شائع ہوئی۔

☆..... شاہ محمد اسماعیل شہید: حیات و افکار۔ یہ کتاب ڈاکٹر صاحب نے ڈیڑھ سال کی محنت و شاقہ سے جامعہ سلفیہ فیصل آباد کے صدر میاں فضل حق مرحوم (وفات ۱۲ جنوری ۱۹۹۶ء) کی خواہش پر مرتب کی۔ اس پر نظر ثانی مولانا حافظ محمد ابراہیم کبیر پوری مرحوم نے فرمائی۔ بعد ازاں اس کا مسودہ میاں فضل حق کی خدمت میں پیش کر دیا گیا۔ یہ کتاب طبع نہیں ہو سکی اور نہ ہی پتہ چلتا ہے کہ مسودہ کدھر گیا۔

☆..... تحریک اہلحدیث کی ایک ناقابل فراموش شخصیت: یہ کتابچہ ڈاکٹر صاحب کی اس تقریر پر مشتمل ہے جو انہوں نے مرکزی

جمعیت اہلحدیث برطانیہ کے تربیتی اجتماع منعقدہ بریڈ فورڈ میں فروری ۲۰۰۰ء میں مولانا محمد حسین بٹالوی کی شخصیت اور کارناموں کے تعارف میں کی تھی۔ اس رسالے کی اشاعت بعض جماعتی جرائد کے علاوہ رسالے کی شکل میں برطانیہ میں ادارہ ماہنامہ صراط مستقیم اور ہندوستان میں کلکتہ سے شائع ہوئی۔

☆..... اگر برصغیر میں وہابی نہ ہوتے: یہ رسالہ ڈیویز بری برطانیہ میں جمعیت اہلحدیث کے تربیتی اجتماع میں سید محمد نذیر حسین محدث دہلوی رحمہ اللہ کی حیات و خدمات پر کی جانی والی ڈاکٹر صاحب کی تقریر پر مشتمل جسے مکتبہ الفہیم مونا تھ بھٹن پونی نے رسالے کی شکل میں شائع کیا۔

☆..... برصغیر پاک و ہند میں تعلیم و ترویج حدیث۔ یہ رسالہ جامعہ سلفیہ فیصل آباد کی طرف ۱۹۷۰ء کے عشرے میں شائع ہوا۔

شیخ محمد بن عبدالوہاب اور ان کی دعوت: یہ رسالہ بعض جماعتی جرائد میں شائع ہونے کے علاوہ جامعہ سلفیہ فیصل آباد سے ۱۹۷۰ء کے عشرے میں کتابی صورت میں شائع ہوا۔

۱۹۷۰ء کے عشرے میں ابتدائی برسوں میں ڈاکٹر صاحب تین سال جامعہ سلفیہ سے منسلک رہے۔ آپ جامعہ میں بی اے کرنے کے خواہشمند طلباء کو انگریزی پڑھاتے تھے اس کے ساتھ آپ کو جامعہ سلفیہ کی لائبریری کا انچارج بھی بنادیا گیا تھا۔ ڈاکٹر صاحب کی کوشش اور توجہ دلانے پر میاں فضل حق مرحوم صدر جامعہ سلفیہ کمیٹی نے لائبریری کے لیے ماہانہ فنڈ منظور کیا۔ یوں لائبریری کے لیے تسلسل کے ساتھ نئی کتب خریدی جانے لگیں۔ اس خدمت کے علاوہ ڈاکٹر صاحب نے کوشش کر کے مرحوم علمائے کرام کے وارثوں سے ان کے کتب خانے جامعہ سلفیہ میں منتقل کرانے شروع کیے اور اس سلسلے میں جماعت اہلحدیث کے دو مشہور مناظرین مولانا ملک عبدالعزیز ملتانی رحمہ اللہ اور مولانا احمد دین گلکھڑوی رحمہ اللہ کے کتب خانے ڈاکٹر صاحب نے خود ان کے ورثا سے حاصل کر کے جامعہ سلفیہ کی لائبریری میں شامل کیے۔ اس کے علاوہ ڈاکٹر صاحب نے جامعہ سلفیہ میں نشر و اشاعت اور طبع و تالیف کا ایک شعبہ بنوایا۔ اس کے تحت ہر ماہ باقاعدگی سے چھوٹے چھوٹے خوبصورت کتابچے شائع کیے جاتے تھے۔ اسی شعبہ کے تحت ڈاکٹر صاحب کے دو

کتا بچے شیخ محمد بن عبدالوہاب اور ان کی دعوت، اور برصغیر پاک و ہند میں تعلیم و ترویج حدیث شائع ہوئے تھے۔ اس کے علاوہ مولانا غلام احمد حریری رحمہ اللہ اور مولانا محمد اسماعیل سلفی مرحوم رحمہ اللہ کے مقالات بھی شائع ہوئے۔


جامعہ سلفیہ فیصل آباد میں قیام کے دوران ڈاکٹر صاحب کی تجویز پر یہ طے ہوا کہ تحقیقی کام کے خواہشمند طلباء اپنی تعلیم کے آخری سال کسی منتخب موضوع پر تحقیقی مقالہ لکھا کریں۔ اور پھر ڈاکٹر صاحب کی نگرانی اور موجودگی میں کئی مقالات لکھے گئے، اور ہنوز یہ سلسلہ جاری ہے۔

ڈاکٹر بہاء الدین نہایت بااخلاق مفسر اور نیک انسان ہیں۔ مسلک اہلحدیث سے محبت اور شیفتگی انہیں ورثہ میں ملی ہے۔ مولانا عبداللہ گورداسپوری نے اپنے اس لحاظ جگر کی تعلیم و تربیت میں کوئی دقیقہ فروگذاشت نہیں کیا۔ ڈاکٹر صاحب علمائے سلف اور اکابرین جماعت سے بڑی محبت و عقیدت رکھتے ہیں۔ انہوں نے راقم الحروف کو بتایا ہے کہ جب علمائے کرام، والد صاحب کو ملنے ہمارے ہاں بورے والا

تشریف لایا کرتے تھے تو مجھ ان کی گفتگو سننے اور ان کی خدمت کرنے کا شرف حاصل ہوتا تھا۔ ان علماء میں مولانا محمد اسماعیل سلفی گوجرانوالہ، مولانا عبدالستار امام جماعت غرباء اہلحدیث، حضرت صوفی محمد عبداللہ صاحب اوڈانوالہ شامل ہیں۔ بلاشبہ ڈاکٹر صاحب جماعت کا عظیم سرمایہ ہیں، انہوں نے تصنیف و تالیف سے جماعت کے لیے گراں قدر خدمات سرانجام دی ہیں۔ اگست ۲۰۰۵ء میں جمعیت اہلحدیث ہند نے انہیں مؤرخ عصر کے خطاب سے نوازا۔

اور لال گوپال گنج الہ آباد (بھارت) میں جامعہ ابی ہریرۃ الاسلامیہ کی زیر نگرانی انعقاد پذیر ہونے والے سرروزہ علمی سیمینار میں ۴- اگست ۲۰۰۸ء کو فریوئی اکادمی، پریوانا رائن پور الہ آباد نے انہیں ”فریوئی ایوارڈ“ برائے خدمت علوم اسلامیہ سے نوازا ہے۔

دعا ہے کہ اللہ تعالیٰ ڈاکٹر صاحب کو صحت و سلامتی سے رکھے اور ان کا راہوار قلم جماعت کے لیے نوالہ بکھیرتا رہے، آمین۔



الفرقان کالج

(فاربرائز)

جون 2008ء سے
دین و دنیا کی تعلیم کے حسین
امتحان کو کامیابی سے پیش
کر رہا ہے۔ اَلْحَمْدُ لِلّٰہ

چار سال میں ایف۔ اے اور بی۔ اے کے ساتھ ترجمہ، تفسیر، حدیث اور سیرت کی مکمل تعلیم

① میٹرک پاس اور میٹرک کا امتحان دینے والے طلباء داخلہ کے اہل ہیں۔ ② داخلہ صرف فرسٹ ایئر میں ہوگا۔

یاد رہے! تعلیمی بہتری کے لیے داخلہ میٹرک کے زمانہ کے بعد ہونی چاہئے 10 اپریل سے شروع ہو جائے گا۔

پرنسپل
پروفیسر عبدالماجد

لاٹ شاہ اللہ

پرائیویٹ کلاس اور مزید معلومات کے لیے 9 بجے صبح سے ظہر تک رابطہ کیجئے

مین سٹریٹ فیصل کالونی نمبر 1 فیصل آباد روڈ اوکاڑا 0322-6961108-7

الفرقان کالج ایک نظر میں

- ☆ عربی زبان پڑھنے اور لکھنے کی صلاحیت پیدا کرنا
- ☆ انگریزی زبان پڑھنے، لکھنے اور بولنے کی تعلیم دینا
- ☆ Spoken English کورس کا خصوصی انتظام
- ☆ کردار سازی پر خصوصی توجہ ☆ ماسٹر ڈگری ہولڈر شاف
- ☆ فرسٹ ایئر میں زیادہ سے زیادہ داخلہ کے لیے پچیس نشستیں
- ☆ معیاری کھانے کے ساتھ ہاسٹل کی دستیابی

فضائل مصطفیٰ ﷺ

فضل اکبر کا شمیری

نسب النبی ﷺ

سیدنا انس بن مالک رضی اللہ عنہ کہتے ہیں کہ رسول اللہ ﷺ نے فرمایا: ”قیامت کے روز سب سے زیادہ امتی میرے ہوں گے اور میں سب سے پہلے جنت کا دروازہ کھٹکھٹاؤں گا۔“ [صحیح مسلم، کتاب الایمان، باب فی قول النبی ﷺ انا اول الناس

یشفع فی الجنة وانا]

معلوم ہوا کہ قیامت کے دن نبی ﷺ کے پیروکار سب سے زیادہ ہوں گے اور سب سے پہلے جس شخص کے لیے جنت کا دروازہ کھولا جائے گا وہ محمد ﷺ ہوں گے۔

سیدنا ابوسعید رضی اللہ عنہ کہتے ہیں کہ رسول اللہ ﷺ نے فرمایا:

”میں قیامت کے روز اولادِ آدم کا سردار ہوں گا اور میں یہ بات کسی فخر کے بغیر کہہ رہا ہوں، میرے ہاتھ میں حمزہ کا جھنڈا ہوگا اور میں یہ بات کسی فخر کے بغیر (حقیقت کے طور پر) کہہ رہا ہوں اور آدم علیہ السلام سمیت تمام انبیاء میرے جھنڈے کے نیچے ہوں گے اور قیامت کے روز سب سے پہلے میری قبر کھلے گی۔ میں یہ بات فخر کے طور پر نہیں بلکہ حقیقت کے طور پر بیان کر رہا ہوں۔“ [رواہ الترمذی فی ابواب المناقب، باب ما جاء

فی فضل النبی ﷺ: ۳/ ۲۸۵۹]

سیدنا سمرہ رضی اللہ عنہ کہتے ہیں کہ رسول اللہ ﷺ نے فرمایا:

”ہر نبی کے لیے ایک حوض ہے اور تمام انبیاء آپس میں ایک دوسرے پر فخر کریں گے کہ کس کے حوض پر پانی پینے والے زیادہ آتے ہیں اور میں امید رکھتا ہوں کہ میرے حوض پر آنے والے سب سے زیادہ ہوں گے۔“ [رواہ الترمذی فی ابواب

رسول اللہ ﷺ کے فضائل بے شمار ہیں اور صحیح احادیث میں ان کا ذکر موجود ہے۔ ہمیں چاہیے کہ ہم انہی فضائل پر اکتفا کریں جو صحیح احادیث سے ثابت ہیں اور دوسری جھوٹی، من گھڑت اور ضعیف روایات کو بیان کرنے اجتناب کریں۔ نبی کریم ﷺ کے فضائل میں سے کچھ فضائل یہاں بیان کیے جاتے ہیں۔

آپ کے فضائل قبل از نبوت:

آپ کے فضائل قرآن کی روشنی میں۔ آپ کے فضائل تو رات کے حوالہ سے۔ آپ کے فضائل احادیث صحیحہ کے آئینہ میں۔ اسی طرح وہ فضائل جو آپ ﷺ کے ساتھ مختص ہیں جو رسول کریم ﷺ کے مخصوص فضائل کہلاتی ہیں۔ یعنی رسول اکرم ﷺ کے وہ فضائل جن میں دوسرا کوئی شخص آپ کا سہیم و شریک نہیں۔

جناب ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”قیامت کے دن میں اولادِ آدم کا سردار بنوں گا اور سب سے پہلے قبر سے اٹھوں گا اور سب سے پہلے شفاعت کروں گا اور سب سے پہلے میری شفاعت قبول کی جائے گی۔“ [صحیح مسلم: کتاب الفضائل، باب تفضیل نبینا علی جمع الخلائق۔

مشکاۃ المصابیح، باب فضائل سید المرسلین]

سیدنا واثلہ بن اسقع رضی اللہ عنہ سے روایت ہے کہ رسول اللہ ﷺ نے

ارشاد فرمایا:

”اللہ تعالیٰ نے اولادِ اسماعیل میں سے کنانہ کو چنا اور کنانہ میں سے قریش کو چنا اور قریش میں سے ہاشم کو چنا اور بنی ہاشم میں سے مجھے چنا۔“ [صحیح مسلم، کتاب الفضائل، باب فضل

سیدنا عرباض بن ساریہ رضی اللہ عنہ سے روایت ہے کہ رسول اللہ ﷺ نے فرمایا:

”میرا خاتم النبیین ہونا اس وقت اللہ تعالیٰ کے ہاں طے ہو گیا تھا جب آدم علیہ السلام اپنی مٹی میں گندھے ہوئے تھے، میری ابتدا کی خبر یہ ہے کہ میں ابراہیم علیہ السلام کی دعا ہوں، عیسیٰ علیہ السلام کی بشارت ہوں اور اپنی والدہ کے خواب کی تعبیر ہوں جو میری والدہ نے میری پیدائش کے وقت دیکھا تھا کہ ان کے جسم سے ایک نور نکلا ہے جس سے شام کے محلات روشن ہو گئے ہیں۔“

[مسند احمد، ج: ٤، ص: ١٢٧ - صحيح ابن حبان، ج: ٩، ص: ١٠٦، رقم: ٦٣٧٠ - المستدرک، ج: ٢، ص: ٦٠٠ وقال الحاكم "هذا حديث صحيح الاسناد، واقره الذهبي - مشكوة

المصابيح للالباني، الجزء الثالث، رقم الحديث: ٥٧٥٩]

سیدنا ابراہیم علیہ السلام کی دعا سورة البقرة کی آیت (نمبر ١٢٩) میں ہے اور سیدنا عیسیٰ علیہ السلام کی بشارت کا ذکر سورة الصف کی آیت (نمبر ٦) میں ہے۔

سیدنا ابو ہریرہ کہتے ہیں کہ صحابہ کرام رضی اللہ عنہم نے عرض کیا۔ یا رسول اللہ ﷺ! آپ کو نبوت کب عطا ہوئی؟ آپ ﷺ نے ارشاد فرمایا: ”اس وقت جب آدم، روح اور جسم کے مرحلہ میں تھا (آدم علیہ السلام کے جسم میں روح پھونکی جا چکی تھی، لیکن جسم متحرک نہیں تھا۔)

[الترمذی، الباب فی فضل النبی ﷺ]

سیدنا ابو ذر کہتے ہیں کہ ہم نے عرض کیا: یا رسول اللہ! آپ کو کیسے پتا چلا کہ آپ نبی ہیں؟ آپ ﷺ نے فرمایا: جب تک مجھے آگاہ نہیں کیا گیا، تب تک مجھے اس بات کا علم نہیں تھا۔ میں بطحاء مکہ کی ایک جانب تھا کہ میرے پاس دو فرشتے آئے ان میں سے ایک نے کہا: کیا یہ وہی شخص ہے؟ (جس کے پاس جانے کا ہمیں حکم دیا گیا ہے) تب ان میں سے ایک فرشتے نے کہا: ہاں اسے ایک آدمی کے ساتھ وزن کرو پس مجھے ایک آدمی کے ساتھ تولا گیا میں اس پر غالب آ گیا، فرشتے نے کہا: اسے دس

آدمیوں کے ساتھ وزن کرو پھر انھوں نے مجھے دس آدمیوں کے ساتھ وزن کیا تب بھی میں غالب رہا، پھر اس نے کہا: اچھا، اسے ١٠٠ آدمیوں سے وزن کرو۔ چنانچہ مجھے سو آدمیوں کے ساتھ وزن کیا گیا اور میں غالب رہا، پھر فرشتے نے کہا: اسے ہزار آدمیوں کے ساتھ وزن کرو۔ چنانچہ میرا ہزار آدمیوں کے ساتھ وزن کیا گیا میں پھر بھی غالب رہا۔ تب ان دونوں میں سے ایک نے دوسرے سے کہا: اگر اس کا ساری امت سے وزن کیا جائے تب بھی یہ غالب رہے گا۔

[مجمع الزوائد، الجزء الثامن، رقم الحديث: ١٣٩٣١ - تحقيق عبد الله الدرويش]

سیدہ عائشہ رضی اللہ عنہا فرماتی ہیں: آپ ﷺ کا اخلاق عین قرآن کے مطابق تھا۔ [صحيح الجامع الصغير للالباني، الجزء الرابع، رقم الحديث: ٤٦٩٧]

سیدنا ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: ”بے شک میں صالح اخلاق کی تکمیل کے لیے بھیجا گیا ہوں۔“

[مجمع الزوائد، کتاب البر والصلة، باب مکارم الاخلاق:

١٣٦٨٣/٨]

سیدنا انس بن مالک رضی اللہ عنہ کہتے ہیں کہ رسول اللہ ﷺ نے فرمایا: ”قیامت کے روز ہر نبی کے لیے نور کا ایک منبر ہوگا اور میں سب سے بلند اور سب سے زیادہ نورانی منبر پر بیٹھوں گا۔“

[رواه ابن حبان فی ابواب تفسير القرآن، باب ومن سورة بنی

اسرائيل: ٢٥١٦/٣]

سیدنا ابی بن کعب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”قیامت کے روز میں تمام انبیاء کا امام، ان کا نمائندہ اور ان کی سفارش کرنے والا ہوں گا یہ بات کسی فخر کے بغیر کہہ رہا ہوں۔“

[الترمذی، ابواب المناقب، باب ما جاء فی فضل النبی ﷺ:

٢٨٥٨/٣]

سیدنا جابر رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

”اس ذات کی قسم! جس کے ہاتھ میں محمد ﷺ کی جان ہے اگر آج موسیٰ علیہ السلام تشریف لے آئیں اور تم میرے بجائے ان کی اتباع شروع کر دو تو سیدھی راہ سے گمراہ ہو جاؤ گے اور اگر موسیٰ زندہ ہوتے اور میری نبوت کا زمانہ پاتے تو وہ بھی میری اتباع کرتے۔“ [رواہ الدارمی فی کتاب الفضائل، باب فضل

الصحابۃ ثم الذین یلونہم]

سیدنا جابر رضی اللہ عنہ کہتے ہیں کہ میں نے رسول اللہ ﷺ کو ارشاد فرماتے ہوئے سنا ہے کہ عیسیٰ علیہ السلام جب نازل ہوں گے تو (اس وقت کا) امام کہے گا: آئیے نماز پڑھیے۔ عیسیٰ علیہ السلام کہیں گے: نہیں! تم خود ہی ایک دوسرے پر حاکم ہو۔ [مسلم، کتاب الایمان، باب وجوب الایمان برسالۃ نبینا محمد ﷺ الی جمیع الناس]

سیدنا کعب رضی اللہ عنہ فرماتے ہیں کہ میں نے تورات میں لکھا ہوا پایا۔ محمد اللہ کے رسول ہوں گے، نہ تیز مزاج نہ ترش رو، بازاروں میں شور و شغب کرنے والے نہ برائی کا بدلہ برائی سے دینے والے بلکہ معاف کرنے والے اور درگزر کرنے والے ہوں گے۔ ان کی امت بہت زیادہ حمد و ثناء کرنے والی ہوگی ہر جگہ وہ اللہ تعالیٰ کی حمد و ثناء بیان کریں گے۔ ہر اونچی جگہ پر (چڑھتے ہوئے) اللہ اکبر کہیں گے ان کے تہہ بند پنڈلیوں تک ہوں گے، اپنے اعضا کا وضو کریں گے، نماز اور قتال کے لیے ایک ہی طرح صف بنائیں گے ان کا موزن کھلی فضا میں اذان دے گا، آدھی رات کے وقت ان کے اذکار کی آواز شہد کی مکھوں کی طرح آہستہ ہوگی، اس رسول کی جائے پیدائش مکہ ہوگی، جائے ہجرت طابہ یعنی مدینہ منورہ ہوگی اور اس کی حکومت کی سرحدیں شام تک پہنچیں گی۔

[شرح السنۃ للارناؤ، الجزء الثالث عشر، رقم الحدیث: ۳۶۲۸]

سیدنا عبداللہ بن عمرو بن عاص رضی اللہ عنہ سے تورات شریف میں رسول اللہ ﷺ کے ذکر خیر کے بارے میں پوچھا گیا تو انھوں نے فرمایا: واللہ! رسول اللہ ﷺ کی بعض وہی صفات تورات میں مذکور ہیں جو قرآن مجید میں مذکور ہیں یعنی اے نبی ﷺ! ہم نے تجھے شاہد، مبشر، نذیر اور امیوں کو (جہنم سے) بچانے والا بنا کر بھیجا ہے، تو میرا بندہ اور رسول ہے، میں

نے تیرا نام متوکل رکھا ہے، تیز مزاج نہ سخت رو۔ بازاروں میں شور و شغب بچانے والا نہ برائی کا بدلہ برائی سے دینے والا، بلکہ معاف کرنے والا اور درگزر کرنے والا۔ اللہ تعالیٰ اس وقت تک اس کی روح قبض نہیں فرمائے گا جب تک وہ گمراہ لوگوں کو سیدھی راہ پر نہ لے آئے اور لوگ کہنے لگیں: لا الہ الا اللہ۔ اس کلمہ کے ذریعہ سے وہ لوگوں کی بند آنکھیں کھول دے گا، بہرے کانوں تک آواز پہنچا دے گا اور دلوں پر چڑھے غلاف اتار دے گا۔

[رواہ البخاری فی کتاب البیوع، کراہیۃ السخب فی السوق]

سیدنا جابر بن عبداللہ رضی اللہ عنہما سے روایت ہے کہ رسول اکرم ﷺ نے فرمایا:

”مجھے پانچ چیزیں عطا ہوئی ہیں جو مجھ سے پہلے انبیاء علیہم السلام میں سے کسی کو نہیں دی گئی تھیں:

- ①..... ایک ماہ کی مسافت سے میرا رب دشمن پر پڑ جاتا ہے۔
- ②..... میرے لیے تمام کرۂ ارض کو پاک اور مسجد بنا دیا گیا ہے۔ میری امت کے کسی فرد کو جہاں نماز کا وقت آجائے نماز ادا کر لینی چاہیے۔

③..... مال غنیمت کو میرے لیے حلال ٹھہرایا گیا، جب کہ کسی اور کے لیے حلال نہ تھا۔

④..... مجھے شفاعت کا حق ادا کیا گیا۔

⑤..... پہلے انبیاء کو کسی خاص قوم کی طرف بھیجا جاتا تھا اور مجھے عام لوگوں کی طرف مبعوث کیا گیا۔ [صحیح بخاری، کتاب التیمم، صحیح مسلم، کتاب المساجد]

درج بالا وہ فضائل ہیں جو آپ کے ساتھ مختص ہیں اور دیگر انبیاء میں نہیں پائے جاتے۔ پہلی خصوصیت کا مطلب یہ ہے کہ جب آپ جنگ کا ارادہ کرتے تو ایک ماہ پہلے اُس قوم پر خوف طاری ہو جاتا۔ کسی اور میں یہ خصوصیت نہیں پائی جاتی اور جو صحیح مسلم (کتاب الفتن واثراء الساعۃ) میں نزول عیسیٰ علیہ السلام کے واقعہ میں مذکور ہے کہ ”جس کا فرستک سیدنا عیسیٰ علیہ السلام کا سانس پہنچے گا وہ مر جائے گا اور آپ کا سانس وہاں تک پہنچے

گا جہاں تک آپ کی نظر پہنچے گی۔“ تو اگر یہ سیدنا عیسیٰ علیہ السلام کی صفت ہے تو اُن کے آسمان پر اٹھائے جانے سے پہلے بھی ان میں موجود ہوگی۔ اس لیے وہ اس کی نظیر نہیں بن سکتی۔ ورنہ نزول کے بعد تو سیدنا عیسیٰ امت محمدی کے ایک فرد ہوں گے اور آپ کی شریعت کے مطابق احکام صادر کیا کریں گے اور آپ کی طرف وحی نہیں کی جائے گی۔ واللہ اعلم^(۱) دوسری خصوصیت کا مطلب اُس حدیث سے واضح ہوتا ہے جس کو امام احمد نے مسند میں نقل کیا ہے کہ پہلی امتوں کے لوگ اپنے گھروں میں نماز نہیں پڑھ سکتے تھے بلکہ اپنے عبادت خانوں میں نماز ادا کرتے تھے اور تمام زمین کو پاک بنانے کا مطلب یہ ہے کہ مٹی کے ساتھ تہیم کرنے کی اجازت پہلی امتوں کو نہیں تھی۔ آپ اور آپ کی امت کو اس کی اجازت دنیا میں سہولت اور آسانی پیدا کرنے کے لیے دی گئی ہے۔ تیسری خصوصیت مال غنیمت کو حلال قرار دینا ہے۔ اُمم سابقہ میں جب غنیمت حاصل ہوتی تو اُسے ایک طرف رکھ دیا جاتا، آسمان سے آگ آتی اور اُسے جلادیتی۔

آپ کا یہ ارشاد کہ مجھے ”شفاعت ادا کی گئی ہے“ اس سے ”مقام محمود“ مراد ہے جس کو سب اگلے اور پچھلے رشتک کی نگاہ سے دیکھتے ہیں۔ یہ وہ جگہ ہے جہاں جانے کی سب لوگوں کو رغبت ہوگی تاکہ آپ رب تعالیٰ کے روبرو ان کی سفارش فرمائیں اور اللہ تعالیٰ ان کا فیصلہ کر کے ان کو مقام محشر سے فلاحی دلائے۔ یہ وہی شفاعت ہے جس سے انبیاء عظام انحراف فرمائیں گے اور یہ فضل و شرف صرف آپ کے حصہ میں آئے گا اور آپ سب انبیاء سے پہلے جنت میں تشریف لے جائیں گے۔

شفاعت عظمیٰ:

اور آسمان کے دربان کا رسول اکرم ﷺ کو یوں کہنا کہ ”مجھے حکم دیا گیا ہے کہ آپ سے پہلے کسی کے لیے دروازہ نہ کھولوں“ تو یہ ایسی خصوصیت ہے جو تمام انسانوں میں سے صرف آپ کے حصہ میں آئی۔

پھر آپ جنت میں داخل ہو کر اللہ کے حضور سفارش کریں گے۔ جیسا کہ احادیث صحیحہ میں آیا ہے۔ یہ پہلی شفاعت ہے جو آپ کے ساتھ مخصوص ہے۔ دوسرے انبیاء علیہم السلام اس موقع پر شفاعت نہیں کریں گے۔ پھر اس کے بعد کئی دفعہ شفاعت کی جائے گی اور اپنی امت کے اہل کبار کو آتش جہنم سے چھڑائیں گے۔ مگر ان شفاعتوں میں دیگر انبیاء بھی آپ کے ساتھ شریک ہوں گے اور اپنی اپنی امت کے کئے کاروں کے حق میں سفارش کریں گے، بلکہ فرشتے اور اہل ایمان بھی سفارش کریں گے جیسا کہ سیدنا ابو ہریرہ اور ابوسعید کی احادیث صحیحہ میں آیا ہے۔ پھر اللہ تعالیٰ فرمائے گا:

”فرشتوں، انبیاء اور اہل ایمان سفارش کر چکے، صرف ارحم الراحمین کی شفاعت باقی رہی.....“ الخ [صحیح مسلم،

کتاب الایمان - صحیح بخاری، کتاب التوحید]

امام ابوبکر بن خزیمہ نے اپنی کتاب التوحید کے آخر میں ان شفاعتوں کا تفصیلی تذکرہ کیا ہے۔ اسی طرح ابوبکر بن ابی عاصم نے اپنی کتاب السنہ میں ان سفارشوں کا تذکرہ کیا ہے۔ طبرانی کی حدیث صور میں پوری بسط و تفصیل کے ساتھ اس کا ذکر کیا گیا ہے۔ ابوموسیٰ المدنی الاصبہانی اور دیگر علماء نے ضخیم کتب تصنیف کیں۔ الولید بن مسلم نے اس کے بارے میں ایک مجلد تصنیف کی۔ امام ابن کثیر نے اس کی اسانید کو ایک کتاب میں یکجا کر دیا ہے۔ جہاں تک اصحاب صحاح ستہ مثلاً بخاری و مسلم و دیگر کتب کا تعلق ہے ان کی بعض احادیث میں اختصار پایا جاتا ہے۔ غور و فکر کرنے والے پر یہ بات عیاں ہوتی ہے۔ واللہ اعلم

بخاری سے صحیح بخاری کتاب الزکوٰۃ باب من سال الناس تکلثراً میں بطریق یحییٰ بن کثیر ازلیث۔ از عبید اللہ بن ابی جعفر، از حمزہ بن عبد اللہ بن عمر، مروی ہے کہ میں نے عبد اللہ بن عمر رضی اللہ عنہما کو یہ کہتے ہوئے سنا کہ رسول اکرم ﷺ نے فرمایا: ”ایک شخص ہمیشہ لوگوں سے سوال کرتا رہتا ہے۔ جب قیامت کا دن آئے گا تو اس کے چہرہ پر ذرا بھی گوشت

(۱)..... مسند احمد، ج: ۲، ص: ۲۲۲ میں بطریق قتیبہ بن سعید از بکر بن مضر از ابن الہاد از عمر بن شعیب از والدہ خود از جد خود مروی ہے۔ احمد محشر شکر اس کے متعلق کہتے ہیں کہ اس کی اسناد صحیح ہے۔ البیہقی نے مجمع الزوائد، ج: ۱، ص: ۳۶۷ میں اس حدیث کو قدرے اختصار کے ساتھ نقل کیا ہے۔ وہ کہتے ہیں کہ اس کو امام احمد نے روایت کیا ہے اور اس کے راوی ثقہ ہیں۔ [مسند احمد بشرح احمد شکر، ج: ۱۲، حدیث نمبر: ۷۰۶۷]

پہلے لوگ انبیاء کے پاس جا کر شفاعت کے لیے کہیں گے۔ مگر وہ کہیں گے کہ میں اس لائق نہیں ہوں، فلاں کی طرف جاؤ۔ لوگ ایک رسول سے دوسرے رسول کے پاس جانے کا مشغلہ جاری رکھیں گے۔ یہاں تک کہ جناب محمد ﷺ کی خدمت میں حاضر ہوں گے۔ آپ ﷺ فرمائیں گے کہ میں اس لائق ہوں۔ چنانچہ آپ اہل موقف کے پاس جا کر اللہ تعالیٰ کے حضور سفارش کریں گے کہ وہ لوگوں کا فیصلہ کر دے اور اُن کو ایک دوسرے سے مخلصی دلائے۔ اس کے بعد رسول کریم ﷺ چار دفعہ اور سفارش فرمائیں گے۔ اُن میں سے ایک لوگوں کو دوزخ سے نکالنے کے بارے میں ہوگی۔ [جاری ہے]

نہ ہوگا۔“ آپ ﷺ نے فرمایا: روز قیامت قریب آئے گا۔ یہاں تک کہ پسینہ کانوں کے نصف تک پہنچ جائے گا۔ اسی اثنا میں لوگ پہلے سیدنا آدم علیہ السلام، پھر سیدنا موسیٰ علیہ السلام اور پھر محمد ﷺ کی خدمت میں حاضر ہو کر فریاد کریں گے۔ عبد اللہ بن یوسف نے بطریق لیث از ابو جعفر یہ اضافہ کیا ہے کہ رسول کریم ﷺ سفارش فرمائیں گے کہ لوگوں کے اعمال کا فیصلہ کر دیا جائے۔ آپ آگے چل کر دروازہ کا حلقہ پکڑ لیں گے۔ اُس روز اللہ آپ کو ”مقام محمود“ پر پہنچا دے گا۔ جمع شدہ تمام لوگ آپ کی تعریف کریں گے۔ یہ شفاعت عظمیٰ ہے جو دیگر رسولوں میں سے آپ کا امتیاز ہے۔

توحید باری تعالیٰ کے بارے میں (3) تقریری و تحریری مقابلہ

عقیدہ توحید اعتقاد اور صرف آخرت کا مسئلہ نہیں بلکہ اس کے انسانی زندگی پر گہرے اثرات مرتب ہوتے ہیں۔ توحید نظام کائنات کی بقا کی ضامن اور شرک کائنات کے بگاڑ کا سبب ہے۔ توحیدی دین کی ابتداء اور انتہا ہے باقی ارکان اس کے تقاضے ہیں۔ اس لیے تمام انبیاء اپنی دعوت کی ابتداء عقیدہ توحید سے کیا کرتے تھے۔ یہ جزوقتی دعوت نہیں بلکہ ہمہ وقت اور ہمہ گیر تحریک ہے۔ یہی پاکستان کی بنیاد ہے۔ وطن عزیز میں مساجد سے باہر پہلا دھماکا تحریک کا آغاز ہوا۔ آپ سے استدعا ہے کہ آپ اپنی اپنی جماعتوں میں رہ کر اخلاقی تبلیغی تعاون فرمائیں۔ توحید کا شعور اور شرک کے خلاف رائے عامہ بیدار کرنے کے لیے تقریری و تحریری مقابلے اور مذاکرے شروع ہیں۔ اس سے پہلے صوبہ سرحد، راولپنڈی ڈویژن کے مقابلے ہو چکے ہیں۔

زیر صدارت حافظ عبد الغفار دورانی صاحب، منظم جامعہ القدس چوک دائگراں

مقام: جامعہ القدس چوک دائگراں لاہور بتاریخ: 26 اپریل بروز اتوار 10 بجے دن

نوع مسابیان: حافظ عبد الوہاب روپڑی، فضل مدینہ یونیورسٹی، حافظ ذوالفقار علی شیخ الحدیث ابو ہریرہ شریعہ کالج، حافظ محمد طیب شیخ الحدیث جامعہ محمدیہ شاہدرہ۔

مہمان خصوصی: شیخ الحدیث مولانا عبید اللہ عقیف، شیخ الحدیث حافظ ثناء اللہ، شیخ الحدیث مولانا عبد الرشید خطاب، حافظ صلاح الدین یوسف، مولانا عبد الجبار سلفی ریسرچ سکا لرد اسلام۔ کنوینئر ٹیک سولائٹ کے جواب دینے کے ساتھ تحریک کا مقصد بھی بیان کریں گے۔

عنوانات: ① اللہ تعالیٰ کی صفت والہ کی جامعیت اور اس کے تقاضے۔ (قرآن مجید میں لفظ اللہ تعالیٰ کی کس کس صفت کے لیے استعمال ہوا ہے) ② توحید کے انفرادی اور اجتماعی زندگی پر اثرات۔ ③ توحیدی اہمیت و فریضیت۔ (ہندو، سکھ، عیسائی اور بدھ مت کی نظر میں) ④ شرک کے اخلاقی، معاشرتی اور معاشی نقصانات۔ ⑤ دور نبوت میں اہل مکہ، یہودی اور عیسائی شرک کی کون کون سی اقسام میں مبتلا تھے۔ ہر مقرر کو آٹھ منٹ وقت دیا جائے گا۔

تقریری مقابلے میں حصہ لینے کے لیے: ① صرف لاہور ڈویژن کے مدارس۔ ② شرکت کرنے والے طلبہ ایک ہفتہ پہلے تحریراً مطلع فرمائیں۔ یاد رہے تمام مسابک کے طلبہ شرکت کر سکتے ہیں۔

تحریری مقابلے اور اس کی تاریخ: اس میں علاقہ کی کوئی قید نہ ہے۔ مندرجہ بالا مقالہ جات میں سے کسی عنوان پر مقالہ نقل سائز کاغذ ۳۰ صفحات پر خوشخط مکمل حوالہ جات کیساتھ 15 مئی تک ہیڈ آفس جامعہ ابو ہریرہ پہنچنا چاہیے۔ انعامات تقریری مقابلے کے مطابق ہونگے۔

دیگر مقابلے اور مذاکرے: ساہیوال: 30 اپریل۔ ملتان: مئی۔ بلتستان: جون۔ فیصل آباد: جولائی۔ کراچی: اگست۔ تفصیلات پروگرام کے مطابق دی جائیں گی۔ 2000ء کی سب اور نفاذ انعامات۔ 1500، دوم: سوم: 900۔

رابطہ: جاری محمد حسین، صوفیہ راولپنڈی اسلام آباد کالج پورہ لاہور 042.7287261

مدنی، میاں محمد جمیل، کنوینئر تحریک دعوت توحید پاکستان، ہیڈ آفس جامعہ ابو ہریرہ کریم بلاک اقبال ناؤن لاہور 0333-4566379, 42-5417233

17 23 اپریل 2009ء..... (567)..... 20 ربیع الثانی 1430ھ

17 23 اپریل 2009ء..... (567)..... 20 ربیع الثانی 1430ھ

شاہراہِ مستقیم کا سفر

محمد سلیم چینیوٹی

خود کشیوں میں اضافہ ہونے لگتا ہے، کم جہیز دینے والوں کی بارات واپس چلی جاتی ہے، ڈاکے، قتل، اندھے کنویں میں گرانے کے واقعات سب اسی پیرونگاری کی توجوہات ہوتی ہیں۔

ہمارا معاشرہ اور ماحول عجیب عجیب قسم کی معاشرتی گراؤٹوں، تنگ نظریوں اور آلودگیوں سے اٹا ہوا نظر آ رہا ہے۔ کہیں بوگس چیک دیے جانے کے معاملے ہیں، کہیں جائیدادوں پر ناجائز قبضے ہو رہے ہیں۔ کہیں بیٹے باپ کو اس جائیداد کی خاطر قتل کر رہے ہیں، کہیں اخلاقیات کی دھجیاں بکھیری جا رہی ہیں۔ کہیں فرقہ واریت کا عفریت نظر آتا ہے، کہیں جان و مال کا خطرہ ہے تو کہیں بم دھماکے اور بے گناہ شہریوں پر زندگی کا ہالہ تنگ کرنے کے واقعات رونما ہوتے نظر آ رہے ہیں۔ یہ سب کیا ہے؟

⊙..... کیا ہمارے ان گھمبیر مسائل سے کوئی نجات دہندہ آ کر ہمیں چھٹکارا دلا سکتا ہے؟

⊙..... کیا کوئی حکم ران یا نجات دہندہ اس معاشرتی گھٹن، بے راہ روی بے لگام مہنگائی اور بڑھتی ہوئی لوٹ مار کو ختم کرنے کے لیے عوام کے دکھی دل کو سہارا دینے کے لیے اپنے باتدبیر حکم سے حالات کا رخ تبدیل کرنے کی جسارت کر سکتا ہے؟

⊙..... کیا آئے روز بموں و خودکش حملوں کی لگتی تلوار کو میان میں ڈالنے کی ان حکم رانوں میں جرأت و جسارت ہو سکتی ہے؟
محض اقتدار کا حصول ہی حکم رانوں کی ترجیح نہیں ہونی چاہیے بلکہ اس اقتدار کے کچھ مقاصد بھی ہونے چاہئیں کہ جن ووٹوں سے اور عوامی حمایت سے یہ منتخب ہو کر اقتدار کے سنگھاسن پر متمکن ہوتے ہیں۔ کیا وہ

حصول پاکستان کی تحریک جس انداز اور جن حالات میں چلی تھی، اس وقت جن قربانیوں اور آزمائشوں سے ہمارے بزرگوں، عورتوں، بچوں کو گزرنا پڑا تھا۔ وہ تاریخ کے صفحات میں اندوہ گیں الفاظ میں کندہ ہو چکے ہیں۔

ہمارے بزرگوں اور بڑوں کے ذہن میں جو اس خطہ پاک کے حصول کے وقت نقشہ موجود تھا وہ بڑا ہی شفاف، انصاف و عدل والا، امن اور محبت و آشتی والا تھا۔ جوں جوں وقت گزرتا گیا پاکستان اپنی منازل زیست طے کرتا رہا۔

اقتدار کی کھینچ تانی اور اس پر مر مٹنے والے کیا سوچ کر اسے حاصل کرتے آئے ہیں کہ بے چارے عوام کا لانعام ان کے دیے گئے چکروں میں آکر ان کے گرد جمگھٹا بنا لیتے ہیں۔ پھر یہی اقتدار کی مسند پر بیٹھنے والے عوام کا خون، آٹا، بجلی، گیس، اشیائے ضروریہ کے نرخ بڑھا کر، معیشت کو عوام پر تنگ کر کے ان کا جینا حرام کرتے چلے جاتے ہیں۔

عوام کے ووٹوں سے عوام پر یہ حکم ران بنتے آئے، پھر عوام کو انہوں نے یوں تنگ کیا تو پھر کوئی دوسرا حکم ران بن بیٹھا اور پھر اس نے اپنے ”طریقہ واردات“ کو استعمال کرنا شروع کر دیا۔ عوام تو پہلے ہی تنگ ہوتے ہیں کہ وہ نئے آنے والے کے دیے گئے خوابوں کی تعبیر حاصل کرنے کے لیے اور اس کے دیے گئے سلوگنوں اور نعروں میں آکر ووٹ اس کی جھولی میں ڈال دیتے ہیں۔ مگر وہ نیا آنے والا پھر عوام ہی پر اپنا شکنجہ کسنا شروع کر دیتا ہے۔ عوام بے چارے پھر بلکنا شروع کر دیتے ہیں۔

یہی وجہ ہے کہ بے روزگاریوں اور معیشت کے ہاتھوں تنگ آ کر

عوام کے فائدے کے لیے کچھ کام بھی کر سکتے ہیں یا صرف اقتدار ہی کے بندے بن کر انہوں نے رہنا ہے؟

یہ سب سوالات ہر شہری اور پاکستان کے ہر باسی کی سوچوں کا محور ہے۔ اور یہ ہر شہری سوچنے کا حق رکھتا ہے کہ آخر امن و آشتی، معاشی خوشحالی، بے روزگاری کا خاتمہ، ذہنی و جسمانی صحت ہر شہری کی بنیادی ضرورتوں میں شامل ہیں۔

یہاں آئے روز نئے مسائل سر ابھار رہے ہیں۔ کبھی آنا ختم ہو رہا ہے، کبھی چینی کے نرخ بڑھائے جا رہے ہیں، کبھی لوڈ شیڈنگ کر کے بجلی غائب کر دی جاتی ہے، کبھی سونے کے نرخ کو آگ لگا کر ”امراء“ تک کو پریشان کر دیا جاتا ہے۔

ملی وحدت اور اتحاد و اتفاق ایک فلاح یافتہ قوم کا قیمتی اثاثہ ہوتا ہے۔ کوئی بھی قوم اس وقت تک مضبوط و توانا نہیں ہو سکتی، جب تک اس کے اندر اتحاد و اتفاق نہ ہو، ہمارا حال بھی یہی ہے کہ ہم ایک متحد و متفق قوم نہیں ہیں، ہمارے اندر وہ قوت و طاقت نہیں رہی کہ ہم ایک دوسرے کو برداشت کر سکیں، ہم اغیار یعنی کفار کے ساتھ مل کر اپنوں پر بجائے نرم ہونے کے سخت ہو رہے ہیں ائمہ کفر کی دی گئی سیکموں کو پروان چڑھا کر گذشتہ طویل عرصے سے مسلط کی گئی دہشت گردی کی نام نہاد جنگ کے ذریعے اپنی بہو بیٹیوں کو یتیم و بے آسرا کرنے پر تلے ہوئے ہیں۔ سینکڑوں قبیلوں کو بے یار و مددگار اور ہزاروں بچوں کو اس جنگ نے یتیم کر دیا ہے۔

قبائل سے قبائل کی دشمنیاں پیدا کر دی گئی ہیں، ڈالروں کی اندھا دھند امداد کے چکروں نے ہمارے حکمرانوں کے دماغوں کو تقریباً اچک لیا ہے۔ یہی وجہ ہے کہ وہ اللہ کریم جو خالق کائنات ہے، ساری دنیا کا واحد پالن ہار ہے اور جس نے پیدا کرنے کے بعد اپنے بندے کے لیے روٹی روزی کا بندوبست خود فرمایا ہے ہم اس اللہ کریم کو تقریباً بھول چکے ہیں۔ بندوں سے امیدیں باندھ کر ”کافری“ میں ہم خود اضافہ کر رہے ہیں۔ حالاں کہ رب کریم کی ذات اعلیٰ صفات ہی بندہ پرور ہے، اللہ کی صفات میں نہ کوئی شریک ہو سکتا ہے اور نہ کوئی اس رب کی

صفات میں کمی و بیشی کر سکتا ہے۔

ہمیں اغیار کا آلہ کار بننے کے بجائے اپنے آپ پر اور اپنے پالنے والے رب پر بھروسہ و انحصار کرتے ہوئے، اللہ کریم کی نعمتوں کا شکر ادا کرنا چاہیے۔ اپنے وطن کی مٹی میں محنت کرنی چاہیے۔ پیداواری صلاحیت میں اضافہ کر کے فصلیں اگانی چاہئیں۔ نئے نئے روزگار کے مواقع پیدا کر کے نوجوانوں کو محنت و مزدوریاں دینی چاہئیں۔ تاکہ ہر کوئی اپنے اپنے پاؤں پر کھڑا ہو کر وطن و قوم کا وفادار رہے اور اس قوم کو تنگ کرنے کے بجائے بد امنی پیدا کرنے کے لیے دھماکوں اور وارداتوں میں ملوث ہونے کے بجائے ملک و قوم کا خادم بنے، اس طرح حکم ران بھی مطمئن ہوں گے اور رعایا بھی خوشحال خوش خصال ہو جائے گی۔ سب سے بڑھ کر قیام پاکستان کے مقاصد بھی حاصل ہو جائیں گے جس کے لیے ہمارے اسلاف نے قربانیاں دی تھیں اور سنہرے خوابوں کو پایہ تکمیل تک پہنچا کر خطہ پاکستان حاصل کیا تھا۔ اللہ تعالیٰ ہمارے حالوں پر اور ہمارے خیالات پر اپنے کرم و فضل کی چادر پھیلائے اور پاکستان کو شاہراہ مستقیم کے راستے پر گام زن فرما کر ذہنی آسودگی عطا فرمائے، آمین۔



دعائے صحت

محترم سراج الاسلام صاحب (بی۔ اے) ٹو پر نیسل گورنمنٹ اسلامیہ کالج سول لائنز۔ لاہور

محترم بشیر اعجاز صاحب (ر) برسر۔ لاہور

محترم محمد اسلم (ر) سپرنٹنڈنٹ۔ لاہور

محترم شیر خاں (ر) اسٹنٹ لیکچرر۔ لاہور

محترم اختر علی (ر) اکاؤنٹنٹ۔ لاہور

محترم خلیل حسین (ر) لائبریری۔ لاہور

محترم محمد یعقوب (ر) اسٹنٹ لیکچرر۔ لاہور

ماضی مستعد لوگ افسوس صحت کے لیے دعاؤں کے محتاج ہیں۔

اللهم اشفهم بشفائك . آمین

[محمد ابراہیم خلیل منصور پوری]

تبصرہ کتب

تبصرے کے لیے کتاب کے دو نسخوں کا آنا ضروری ہے

میں بے انتہا اہمیت کی حامل ہیں۔ ان میں ہر حدیث دین کا ایک ستون ہے، اور ان احادیث کا بڑا حصہ ”صحیح بخاری“ اور ”صحیح مسلم“ میں موجود ہے۔

”اربعین نووی“ کی مقبولیت کے باعث مختلف زبانوں میں اس کی متعدد شرحیں لکھی گئی ہیں۔ ایک شرح خود امام نووی کی جانب بھی منسوب ہے۔ جناب ارشاد الرحمن نے اسی شرح کو اردو میں منتقل کیا ہے، جہاں شرح بہت مجمل تھی، اس کے اجمال کو تفصیل سے بدل دیا گیا ہے، تاہم اس تفصیل (یا اضافات) کو امام نووی کی شرح کے ترجمے سے الگ کرنے کے لیے اس سے پہلے اور آخر میں تیروں کے نشانات لگا دیے گئے ہیں۔

اربعین نووی اور اس کی شرح کا انداز یہ ہے کہ پہلے حدیث کا متن یک جائل کیا گیا ہے، پھر متن حدیث کو جملوں میں تقسیم کر کے آمنے سامنے متن اور اردو ترجمہ دیا گیا ہے، اس کے بعد ”تفہیم الفاظ“ کا عنوان دے کر حدیث میں آمدہ مفرد الفاظ یا مرکبات کا ترجمہ اور تشریح پیش کی گئی ہے۔ اس کام میں جناب مترجم نے بہت محنت اور عرق ریزی کی ہے۔ ”تفہیم الفاظ کے بعد“ شرح الحدیث“ درج کی گئی ہے اور آخر میں ”فقہ الحدیث“ کا عنوان دے کر مسائل اور علمی نکات بیان کیے گئے ہیں۔

کتاب کے شروع میں فن حدیث کی ان اصطلاحات کی تعریفات بھی درج کر دی گئی ہیں جن کا تعلق اس کتاب کی احادیث سے تھا۔ امام نووی کا ایک جامع تعارف بھی شامل کتاب ہے۔

پیش نظر مجموعہ اس اعتبار سے ایک امتیازی حیثیت رکھتا ہے کہ اس کے مترجم نے خود امام نووی سے منسوب شرح کا ترجمہ کیا اور ہر حدیث کے موضوع سے متعلق دوسری احادیث، انبیاء، علماء، صلحا اور بزرگان

اربعین نووی رحمہ اللہ

[امام کی اپنی تشریح کے ساتھ اردو میں پہلی بار]

ترجمہ و افادات: ارشاد الرحمن

ضخامت: 400 صفحات

پیمبریک: 350 روپے

مجلد: 400 روپے

ناشر: دارالتذکیر، رحمان مارکیٹ، غزنی سٹریٹ،

اردو بازار لاہور

فون: 7231119

تبصرہ نگار: حافظ محمد ارشد

امام یحییٰ بن شرف النووی (۶۳۱-۶۷۶ھ/۱۲۳۳ء..... ۱۲۷۷ء) نے احادیث کے انتخابات و ترتیب اور تشریح متون کے حوالے سے جو کام کیا، اسے پورے عالم اسلام میں پذیرائی حاصل ہوئی۔ ان کی ”ریاض الصالحین من کلام سید المرسلین“ اور ”اربعین“ سے صرف علمی ہی دنیا نہیں عامۃ الناس بھی استفادہ کر رہے ہیں۔ صحیح مسلم کی شرح ”المنہاج“ کے علاوہ متعدد تصانیف ان سے یادگار ہیں۔

چالیس احادیث کے حفظ کرنے کی فضیلت کے حوالے سے مروی حدیث گرچہ سند کے اعتبار سے ضعیف ہے تاہم اسی حدیث کی بنیاد پر امام نووی سے پہلے اور بعد میں بھی بیسیوں اہل علم نے چالیس چالیس احادیث کے متعدد مجموعے مرتب کیے، مگر جو قبول عام اور شہرت امام نووی کے مجموعے کو حاصل ہوئی وہ کسی اور مؤلف و مرتب کے حصے میں نہیں آئی۔ انہوں نے اس مجموعے میں ایسی احادیث جمع کی ہیں جو دین

ودفاع جیسے عناوین پر مشتمل ہے۔ مؤلف کتاب ہذا جناب عبدالرشید عراقی صاحب ایک وسیع المطالعہ، زود نویس اہل قلم ہیں۔ اس چھوٹی سی مختصر تالیف میں انہوں نے بڑی کام کی باتیں درج کر کے حدیث رسول اللہ ﷺ کے دفاع میں خاطر خواہ اضافہ کر کے اپنا حصہ ڈالا ہے۔

کتاب کی اہمیت اور بھی بڑھ جاتی ہے کہ اس پر حضرت مولانا محمد علی جانابز ﷺ کی ایک وقیع علمی تقریظ لکھی گئی ہے۔ اس کے علاوہ محترم حافظ عبدالستار حامد صاحب نے کتاب کا تعارف کروایا ہے اور مولانا محمد تنجی گوندلوی مرحوم کا جان دار مقدمہ جیلہ تحریر میں لایا گیا ہے۔ کتاب کا انتساب حضرت مولانا حافظ عبدالقادر روپڑی ﷺ کی طرف کیا گیا ہے جن کی ساری زندگی مسلک اہلحدیث کی تبلیغ و خدمت کرتے ہوئے گزری۔

محترم حافظ عبدالوہاب روپڑی صاحب ﷺ مبارک باد کے مستحق ہیں کہ ان کی نگرانی و سرپرستی میں محدث روپڑی اکیڈمی خدمت اسلام میں پیش پیش ہے اور عمدہ نفیس کتب شائع کر کے عوام الناس و علمائے کرام کے لیے آسانیاں پیدا کر رہے ہیں کہ ان کے مطالعے کے لیے مفید کتب میسر ہو جاتی ہیں۔ اللہ کریم ان کی مساعی کو قبول فرمائے، آمین۔

اسلام کے مجرم کون

مؤلف: محمد حسین میمن (کراچی)
نظر ثانی: ڈاکٹر ابوجابر عبداللہ دامانوی، محمد یوسف
ضخامت: 164 صفحات
قیمت: درج نہیں
ناشر: ادارہ تحفظ حدیث فاؤنڈیشن کراچی فون 0214242140
تبصرہ نگار: محمد سلیم چینیوٹی

اسلام کے دو ماخذ ہیں۔ القرآن اور الحدیث، فہم قرآن اور فہم حدیث کے لیے ضروری ہے کہ اسے کسی مستند استاذ اور ثقہ شخص سے پڑھا یا سیکھا جائے، جو لوگ بلا سوچے و سمجھے اور بعض مفکرین یا جھوٹے داعیین اسلام کے لیکچرز اور کتابیں پڑھ و سن کر ان کے افکار سے متاثر ہو جاتے

امت کے اقوال، نصائح اور اہم نکات بھی یکجا کر دیے ہیں۔ مزید برآں مرتب نے وطن عزیز کے موجودہ حالات و مسائل کے تناظر میں اپنی جانب سے موضوع کی مناسبت سے ضروری تبصرے بھی شامل کر دیے ہیں۔

کتاب کے ٹائٹل اور صفحہ اول پر ”امام کی اپنی تشریح کے ساتھ اردو میں پہلی بار“ کے الفاظ درج کیے گئے ہیں، اور بلاشبہ ”اربعین“ کی اردو شرح میں یہ اس کا امتیاز ہے۔ قرآن و حدیث کے مدرسین کے علاوہ عام آدمی بھی اس سے استفادہ کر سکتے ہیں۔

دعا ہے کہ اللہ تعالیٰ اسے مؤلف کے ساتھ اس کے مترجم جناب ارشاد الرحمن کے لیے ذخیرہ آخرت بنائے (آمین) اس کے ناشر بھی مبارک باد کے مستحق ہیں جنہوں نے کتاب عمدہ کاغذ اور دیدہ زیب کتابت کے ساتھ 30x20 کے سائز پر اعلیٰ معیار کے ساتھ پیش کی ہے۔

برہان الحدیث

تالیف: جناب عبدالرشید عراقی
صفحات: 80
قیمت: درج نہیں
ناشر: محدث روپڑی، اکیڈمی، جامع القدس اہلحدیث
چوک دالگراں لاہور
تبصرہ نگار: محمد سلیم چینیوٹی

قرآن کریم اللہ کریم کی سچی اور راہ مستقیم دکھانے والی کتاب مبین ہے۔ حدیث نبوی ﷺ قرآن کریم کی تشریح اور اس کا بیان ہے۔ جس طرح مسلمانوں کے لیے قرآن کریم عزیز و محترم ہے، اسی طرح حدیث رسول ﷺ بھی ضروری و بہترین ہے۔ قرآن کریم کا انکار جس طرح کفر ہے، اسی طرح حدیث رسول ﷺ کا انکار بھی کفر ہے۔ اسلام کے دو ہی سرچشمے ہیں اور وہ ہیں ”القرآن“ اور ”الحدیث“

زیر تبصرہ کتاب نبی کریم ﷺ کی زبان صدق لسان سے جاری الفاظ ”احادیث“ کی عظمت، حجیت، اہمیت، کتابت، تدوین، حیثیت

ہے۔ ان کی یہ کاوش بڑی بہترین کاوش ہے زبان و بیان کے اعتبار سے بھی کتاب اچھی ہے۔

جناب میمن صاحب نے پوری احادیث مع تخریج اور مفہوم سے بیان کر دی ہیں۔ عام فہم آدمی بھی اس کتاب کو سمجھ سکتا ہے۔ کتاب کی کمپوزنگ اچھی اور کاغذ نیوز استعمال کیا گیا ہے نظر ثانی کے لیے جناب ابو عمر محمد یوسف اور ڈاکٹر ابو جابر عبداللہ دامانوی صاحب نے فرائض انجام دیے ہیں۔

اللہ تعالیٰ ہمیں سمجھنے کی توفیق سے نوازے، آمین۔

دبستان حدیث

مصنفہ: مولانا محمد اسحاق بھٹی

تبصرہ نگار: عبدالرشید عراقی

دبستان حدیث مؤرخ اہل حدیث مولانا محمد اسحاق بھٹی رحمہ اللہ کی تازہ تصنیف ہے، جو بڑے سائز کے ۶۷۳ صفحات میں مکتبہ قدوسیہ، اردو بازار لاہور، نے شائع کی ہے۔ اس میں (۶۰) علمائے اہل حدیث (مرحومین و موجودین) کے حالات زندگی اور ان کی حدیثی و علمی خدمات پر روشنی ڈالی گئی ہے۔

سب سے پہلے شیخ الکل مولانا سید محمد نذیر حسین محدث دہلوی کے حالات لکھے گئے ہیں۔ اس کے بعد حضرت محدث دہلوی کے گیارہ تلامذہ کا تذکرہ ہے۔ اس کے بعد دیگر ۲۴ علمائے حدیث کا ذکر کیا ہے، جو اس دنیائے فانی سے رحلت فرما چکے ہیں۔ آخر میں ۲۴ موجودین علمائے حدیث کے حالات بیان کیے ہیں، جو اس وقت حیات ہیں۔ اور خدمات حدیث میں مصروف ہیں (ان میں شیخ الحدیث مولانا محمد علی جانباڑ رحمہ اللہ ۱۳ دسمبر ۲۰۰۸ء کو رحلت فرما گئے۔)

تذکرہ نویسی اور سوانح نگاری کے میدان میں علمائے اہل حدیث میں مولانا سید نواب صدیق حسن خاں رحمہ اللہ، مولانا عبدالحلیم شرر لکھنوی، مولانا ابوالکلام آزاد، مولانا ابوبیحی امام خاں نوشہروی، مولانا عبدالحجید سوہدروی، اور مولانا عطاء اللہ حنیف بھوجپانی رحمہم اللہ اجمعین بلند مرتبہ و مقام کے حامل تھے۔ ان علماء کی سوانح سے متعلق تصانیف بڑی مستند

ہیں۔ وہ بعد میں خود دوسرے افراد کو گمراہ کرنے بیٹھ جاتے ہیں۔ ضروری نہیں کہ ایک بہت پڑھا لکھا اور مطالعہ گہرائی سے کرنے والا فرد گمراہ نہیں ہو سکتا بلکہ ایسے گمراہوں کی ہمارے معاشرے میں کوئی کمی نہیں ہے الا ماشاء اللہ، ہمارے ارد گرد بڑے بڑے قابل اور صحیح العقیدہ اور محبت قرآن و سنت بھی موجود ہیں اور اسلام پر، اہل اسلام پر، رسول رحمت ﷺ پر یا اصحاب رسول ﷺ پر جب بھی کوئی تنقید کرتا ہے یا کوئی کتاب لکھتا ہے تو اہل حق اس تنقید کا فوراً جواب دیتے ہیں۔

زیر تبصرہ کتاب ایسی ہی ایک کوشش ہے۔ روزنامہ نوائے وقت کے ایک کالم نگار جناب ڈاکٹر شبیر احمد (فلوریڈا) سنڈے میگزین میں لکھتے رہے ہیں۔ ان کی کتاب ”اسلام کے مجرم“ شائع ہوئی ہے۔ اس کتاب کو جناب محمد حسین میمن صاحب نے پڑھا، انہیں اس میں حدیث رسول ﷺ پر تنقید کا پہلو نمایاں نظر آیا۔ یہ تنقید ایک ایسی چیز ہے کہ فہم حدیث رکھنے والا آدمی فوراً چونک پڑتا ہے اور وہ یہ برداشت نہیں کرتا کہ اس تنقید کا جواب نہ دیا جائے۔ یہی وجہ ہے کہ جناب محمد حسین میمن نے ڈاکٹر موصوف کی کتاب پر نقد کیا ہے اور احادیث رسول ﷺ کا خوب دفاع بھی کیا ہے۔

آج اسلام اور پیغمبر اسلام ﷺ پر جتنے شد و مد سے اغیار حملے کر رہے ہیں، افسوس کہ ان کے آلہ کار ہمارے ہی درمیان موجود افراد بن رہے ہیں۔ پھر یہ آلہ کار حضرات جس ڈھٹائی سے آگے آتے ہیں ان کے آگے بند باندھنے والے بھی اللہ کریم پیدا فرمادیتا ہے۔ ہر در میں اور ہر وقت احقاق حق اور ابطال باطل کا معرکہ ہمارا ہے۔

جناب میمن صاحب نے اپنے ادارہ تحفظ حدیث فاؤنڈیشن کراچی کے زیر اہتمام اس کتاب کو شائع کر کے ایک اچھا قدم اٹھایا ہے۔ تنقید محض تنقید ہی نہیں بلکہ جن احادیث پر ڈاکٹر موصوف نے اعتراضات اٹھائے ہیں انہیں جناب میمن صاحب نے علمی، تحقیقی اور ادبی اعتبار سے نچے تلے انداز میں پیش فرمایا

تسلیم کی جاتی ہیں۔ اور اہل علم و قلم میں ان کو خاصی شہرت اور مقبولیت حاصل ہے۔

موجودہ دور میں پاکستان میں سلفی مکتبہ فکر کی حامل شخصیت مولانا محمد اسحاق بھٹی رحمۃ اللہ علیہ کو امتیازی مقام حاصل ہے، جو اپنے مفرد اسلوب اور شگفتہ بیانی کے لیے علمی حلقوں میں کافی مقبول ہیں۔ ان کی تحریروں میں گہرائی بھی ہے، اور فکری صلابت بھی۔ حافظہ اتنا قوی اور قلم اتنا سیال ہے کہ معلومات کا دریا موجیں مار رہا ہوتا ہے۔ اور شخصیت اپنے پورے وجود کے ساتھ چلتی پھرتی محسوس ہوتی ہے۔

فقہائے ہند، نقوش عظمت رفته، بزم ارجمنداں، کاروانِ سلف، قافلہ حدیث، تذکرہ قاضی محمد سلیمان منصور پوری، سوانح صوفی محمد عبداللہ، میاں فضل حق، قصوری خاندان، ارمغانِ حنیف، میاں عبدالعزیز مالواڈہ، اوزنفت اقلیم وغیرہ، اردو کے سوانحی ادب میں گراں قدر اضافہ کہا جاسکتا ہے۔

”دبستانِ حدیث“ اپنے موضوع کے اعتبار سے بڑی جامع، اور عمدہ کتاب ہے۔ اور یہ حقیقت ہے کہ اس کتاب کی تصنیف میں مولانا بھٹی صاحب نے بڑی محنت کی ہے۔ اور عرق ریزی سے کام لیا ہے۔ لیکن میرے خیال میں اس کتاب کی تسوید اس طرح ہونی چاہیے تھی۔

①..... کتاب کے آغاز میں حدیث نبوی پر ایک جامع مقدمہ ہونا چاہیے تھا۔ جس میں حجیت حدیث، تدوین حدیث، کتابت حدیث، منکرین حدیث کے اعتراضات کا جواب، جامعین حدیث کا تذکرہ اور محدثین کی خدمات پر مختصر اور جامع تبصرہ ہونا چاہیے تھا۔

②..... حضرت میاں صاحب سید محمد نذیر حسین دہلوی کے گیارہ تلامذہ کا تذکرہ نا کافی ہے۔ اس میں آپ کے مزید تلامذہ کو شامل کرنا چاہیے تھا، مثلاً: مولانا حافظ عبداللہ محدث غازی پوری، مولانا محمد حسین

بٹالوی، مولانا سید احمد حسن دہلوی، مولانا عبدالنور ملتانی، مولانا سید عبدالاول غزنوی، مولانا عبدالغفور غزنوی، مولانا بدیع الزمان لکھنوی، مولانا عبدالستار دہلوی، مولانا وحید الزمان حیدر آبادی، مولانا احمد اللہ محدث پرتاب گڑھی، مولانا حافظ ابوالحسن محمد سیالکوٹی، مولانا محمد بن ہاشم سورتی، شیخ الاسلام مولانا ابوالوفاء ثناء اللہ امرتسری اور مولانا ابوالقاسم سیف بناری رحمہم اللہ اجمعین۔

③..... اُن تصانیف کا تذکرہ ہونا چاہیے تھا جو صاحب تذکرہ نے حدیث اور متعلقات حدیث پر تصنیف کی ہیں۔

نئے مضمون نگار حضرات متوجہ ہوں

ہفت روزہ الاعتصام میں اشاعت کے لیے مضامین ارسال کرنے والے مضامین نگار حضرات درج ذیل باتوں کا ضروری خیال کیا کریں:

①..... مضمون خوش خط، صاف ستھرا اور کاغذ کی ایک طرف لکھیں۔

②..... مدلل، حوالہ جات مکمل یعنی قرآن، حدیث، تفسیر اور تاریخ سے حوالہ جات دیتے وقت سورۃ، آیت نمبر، حدیث نمبر اور طبع وغیرہ کا ضرور ذکر کریں۔

③..... با مقصد اور مثبت انداز فکر پر مبنی مضامین ارسال کریں۔


④..... اعلانات اور اشتہارات بھیجنے والے احباب بذریعہ خط اپنے لیٹر ہیڈ پر لکھ کر بھیجا کریں۔

⑤..... تقریبات اور جلسوں وغیرہ کی رپورٹیں شائع نہیں کی جائیں گی۔

امید ہے احباب الاعتصام کے ساتھ بھرپور تعاون فرمائیں گے۔ [ادارہ]

④.....موجودین علمائے کرام کا تذکرہ علیحدہ جلد میں آنا چاہیے تھا۔
مولانا بھٹی رحمۃ اللہ علیہ نے سوانحی خاکہ تحریر کرنے کے بعد ان کے
اوصافِ حمیدہ کا تذکرہ کیا ہے۔ اور صاحب تذکرہ کی علمی جدوجہد پر بھی
روشنی ڈالی ہے۔ اور ان کی تصانیف کا بھی ذکر ہے۔ بعض اصحاب
تدریس علمائے کرام کے تلامذہ کا مختصر ذکر کیا ہے۔

مولانا بھٹی رحمۃ اللہ علیہ کی یہ بڑی عمدہ کاوش ہے۔ اللہ تعالیٰ سے دعا ہے
کہ وہ ان کے علم اور عمر میں برکت عطا فرمائے۔ تاکہ وہ مزید دین
اسلام، کتاب و سنت اور مسلک اہل حدیث کی خدمت بجالا سکیں۔



درخواست دعائے صحت

ہمارا ایک عزیز طالب علم شدید علیل ہے اور میوہسپتال لاہور میں
زیر علاج ہے۔ احباب سے التماس ہے کہ اس کی صحت کاملہ و عاجلہ کے
لیے دعائے صحت فرمائیں۔

[مولانا قاضی محمد رمضان صدیقی خطیب منڈی بہاؤ الدین]

ضرورت خطیب و مدرس

جامع مسجد اہل حدیث حضرت ابوالیوب انصاری رحمۃ اللہ علیہ مرجال ضلع
نارووال کے لیے ایک قاری صاحب کی ضرورت ہے جو شعبہ حفظ کے
ساتھ خطابت کے فرائض بھی سرانجام دے سکے۔ شادی شدہ اور چھوٹی
فیملی کو ترجیح دی جائے گی۔ رہائش و خوراک بذمہ جامعہ۔ فوری رابطہ
کریں۔

[قاری ایوب بمل مرجالوی امیر مرکزی جمعیت القرآن اہل حدیث،

سیالکوٹ۔ فون: 0300-6122841]

اعلان داخلہ

نئی گلاس کا آغاز
اپریل کے آخری ہفتے سے ہوگا
ان شاء اللہ

عورت کی تمام حیثیات میں بہترین کردار ادا کرے.....

آپ کے لیے صدقہ جاریہ بنے.....

تو اس کے لیے..... ایک بہترین اور معیاری تعلیمی ادارے

کیا آپ چاہتے ہیں؟ کہ آپ کی بیٹی.....

علوم و بیہ کی بہترین سکالر (عالمہ) بنے.....

آداب اسلامی کے مطابق بہترین معاشرتی تربیت حاصل کرے.....

مدرسہ تدریس القرآن والحديث للبنات

وسن پورہ / احمد ہاؤسنگ سکیم، لاہور..... کا انتخاب کیجیے۔

دورانیہ تعلیم، الشهادة الثانوية 2 1/2 سال، الشهادة العالمية 2 1/2 سال۔

فرقہ واریت سے پاک ماحول علمی و تحقیقی ذوق اعلیٰ اور عصری تعلیم کی طرف راہنمائی

جدید طریقہ جس میں تشدد اور مارکی بجائے رغبت آمیز نفسیاتی انداز تعلیم و تربیت ماہرین تعلیم کے محاضرات

عہدید کی تحدیات (چیلنجز) سے آگاہی وفاق المدارس السلفیہ کے امتحانات میں طالبات جامعہ کی نمایاں پوزیشن

شہر کے قریبی مقامات سے پک اپ بند ڈراپ کا انتظام دونوں شاخوں میں ہاسٹل کا وسیع انتظام

شراائط طالبہ کا میٹرک پاس یا میٹرک کے برابر استعداد کا حامل ہونا لازمی ہے۔

داخلہ داخلہ کے وقت طالبہ کے ہمراہ محرم سرپرست کا آنا ضروری ہے۔

برائے رابطہ: 042-7280732 / 042-6278550

(نظامیہ مدرسہ تدریس القرآن والحديث للبنات، دار السلام، مکان نمبر 11، گلی نمبر 20، وسن پورہ عقب عائشہ صدیقہ (O.P.D) ہسپتال، لاہور)

17 تا 23 اپریل 2009ء..... (574)..... 20 ربیع الثانی 1430ھ

مرے لیے

ہیں یاسمین و سنبل و ریحان مرے لیے
جلوے چمن چمن ہیں فراواں مرے لیے
اٹھوں تو آسماں کی بلندی ہے ہمرکاب
بیٹھوں تو فرش مہر درخشاں مرے لیے
بولوں تو غنچہ ہائے چمن گنگنا اٹھیں
چپ ہوں تو چاندنی ہو غزل خواں مرے لیے
پڑھنے لگوں تو ارض و سماں کے ورق کھلیں
لکھوں تو صفحہ ہائے گلستاں مرے لیے
بڑھنے لگوں تو گردشِ دوراں ہو ہم قدم
ٹھہروں تو ذرہ ذرہ ہو رقصاں مرے لیے
دامان باغبان سے کف گل فروش تک
بکھرے پڑے ہیں سینکڑوں عنوان مرے لیے